



संस्थापक-योग 6

मानुष्य बजा

मार्च

शरणा

शुभ संकल्प.



क्षमा,

प्रेम,

निराकाश कर्म,

ब्रह्म

पालन.

'मनुष्य बनो' के नियम



- १—शारीरिक, मानसिक, आध्यात्मिकता के नियमों का वास्तविक दृष्टिकोण से प्रचार करना और ज़ेम, सम्मता, आदर, शिष्टाचार, सदाचार, सहनशीलता और संयम की शिक्षा देना इसका मुख्य उद्देश्य है मनुष्य बनना और बनाना ।
- २—सन्त महात्माओं और ऋषियों की वाणी को सरल, सुबोध और साधारण भाषा में प्रचार करना ।
- ३—सामाजिक उन्नति कारक तथा देशहित कारक लेखों को भी स्थान दिया जायेगा ।
- ४—किसी घमं पन्थ या सम्प्रदाय के खण्डन सम्बन्धी लेख नहीं छापे जायेंगे ।
- ५—यह पत्र प्रत्येक मास की १५ तारीख को प्रकाशित हुआ करेगा ।
- ६—लेखों के घटाने बढ़ाने और छापने न छापने का अधिकार सम्पादक को होगा । लेख सम्पादक के नाम भेजे जायं ।
- ७—ग्राहकों को पत्र लिखते समय ग्राहक नम्बर व पता साफ-साफ अवश्य लिखना चाहिए । उत्तर के लिये जवाबीकाडं आना चाहिए वी० पी०पी० से पत्रिका नहीं भेजी जायेगी । इसका वार्षिक मूल्य २५.०० है ।
- ८—यदि किसी मास का पत्र ठीक समय पर न पहुंचे तो पहले अपने यहाँ डाकखाने से पूछताछ करके वहाँ से ओ उत्तर न मिले व अगला अंक निकलने के एक सप्ताह पूर्व तक कार्यालय में पहुंचने पर ही दूसरी प्रति बिना मूल्य भेजी जा सकेगी ।
- ९—प्रबन्ध सम्बन्धी पत्र, ग्राहक होने की सूचना, मनीआर्डर आदि मनेजर के नाम से भेजनी चाहिए । मनीआर्डर कूपन पर अपना पता साफ-साफ लिखना चाहिए । और पते की तबदीली भी



सधास्वामी योग

छटवाँ भाग

योग साधन की विधि की व्याख्या

शब्द योग

बचन १२७

उद्देश्य

उपनिषद् का कथन है कि यह नूर (ज्योति), जीवन, समस्त इन्द्रियाँ और अस्तित्व हमारी आत्माओं में है।

हम में, हमारे अन्दर हर हालतें मौजूद हैं। हमारे शरीर में उनके स्थान नियत हैं। यह सब स्थान सुप्त अवस्था में पड़े हुये हैं। यदि साधन करके उनको गर्मी पहुँचाई जाय और वह खुल जायें, तो उनकी ग्रन्थियों के खुल जाने से हम में अत्यन्त शक्ति आ जाती है।

एक बृहत् सर्व व्यापक तत्व है और हम उसके अंश हैं, जैसे किरण सूर्य की और बुन्द समुद्र की अंश है और रेत का कण रेगिस्तान का अंश है उसी का जानना, समझना, उसकी भक्ति करना और उससे मिलकर एक हो रहना हमारे जीवन का उद्देश्य है।



उपनिषद् का कथन है—उसका जानना सच और सत्य होता है उसका न जानना मृत्यु के बराबरी है ।

फिर हम उसको कैसे जानें ? “भूतेषु भूतेषु विचिन्तया । उसका हर वस्तु और सबमें साक्षात्कार कर लेने से ।”

यही कर्म का उद्देश्य है, यही भक्ति का उद्देश्य है और यही ज्ञान का उद्देश्य है । कर्म, उपासना और ज्ञान का प्रयोजन केवल यही है ।

जीव के जीवपने में, ईश्वर के ईशपने में और ब्रह्म के ब्रह्मपने में वही है । हमारे शरीर के शरीरपने में, हमारे मन के मनपने में, हमारी आत्मा के आत्मपने में, वही असली तत्व व्यापक हैं और अंग संग है । उसके सिवा और कुछ भी नहीं है और न हो सकता है ।

वही सहस्र दल कवच का जोति निरंजन है, वही त्रिकुटी का प्रणव ओ३म् है वही मुन्न महामुन्न और दसवें द्वार की समाधि की अवस्था है । वही भँवर गुफा का सोहंग पुरुष और वही सत्य लोक का सत्य पद है आदि आदि । सार बचन राधास्वामी नजम के पृष्ठों में इसी एकता का वर्णन पूर्ण रूपेण है ।

जो कुछ है वह है । उसका जान लेना हमारा कर्तव्य है ।

पिंड को पिंडी मन की सहायता से समझो वृक्षो । पिंडी मन की सहायता लेकर अपने अन्दर के ब्रह्मांड में चलो । पिंडी मन को ब्रह्मांडी मन से मिला दो ताकि इस पिंडी मन से ब्रह्मांडी गुण पैदा हों । यह ब्रह्मांडी मन ही ओ३म् है । इसकी सहायता लेकर फिर ऊपर के मंडलों की सैर करो और इन मंडलों की जानकारी प्राप्त करो और तुम उसी एक के तेज को हर जगह व्यापक पाओगे । यह सर्वज्ञता है । जब तक यह नहीं आती, सर्वज्ञ की जानकारी प्राप्त नहीं होती ।



चाहे मिलते जुलते उदाहरणों से किसी अंश तक समझ बूझ आ जाये, लेकिन यह ज्ञान नहीं है। ज्ञान कुछ और ही वस्तु है और वह बिना उपासना व संयम के हाथ नहीं आता।

वही सब कुछ है। मृत्यु और जावन दोनों उसी की छाया हैं।

मृत्यु का भय और जीवन की इच्छा क्यों हो ? मृत्यु और जीवन अन्त में हैं क्या जिनका भय या जिनकी इच्छा की जाये ? दोनों समान हैं। दोनों आवश्यक हैं। द्वन्द के स्थान पर दोनों का ही महत्व है। जीवन का अगर प्यार है तो मृत्यु का भी प्यार होना चाहिये। जीवन और मृत्यु दोनों ही को उसके प्यार से ढक दो, ताकि द्वन्दपना बिल्कुल जाता रहे और दोनों की असलियत समझ में आ जाये। उस समय भय और आशा रूपी दोनों भूत भाग जायेंगे। जीवन यदि आता है तो उसे नमस्कार है। यदि जाता हो तो उसे नमस्कार है। जो मृत्यु है वही जीवन है। जो जीवन है वही मृत्यु है। उपनिषद् का एक श्लोक है जिसका अर्थ है :—आशा ही से सब कुछ पैदा है। प्राण ही से सब कुछ जीवित है। प्राण ही विराट है।

इस ख्याल को लेकर निर्भय होकर उद्देश्य की प्राप्ति करो। संदेह क्यों किया जाये। हम प्राण हैं। प्राण से प्राण की खोज करनी है। हम सत् हैं। सत् से सत्य की तलाश करनी है और यह क्या कठिन है। कठिनता और असम्भवता के ख्याल को दिल से हमेशा के लिये दूर करदो। केवल खोज के विचार को पक्का करते हुये पंथ या राह में आ जाओ। पंथ पुस्तकों में नहीं है। तुममें और तुम्हारे ही अन्दर है। चलो और जैसा कि कठ उपनिषद् कहती है—“उठो, जागो और चलो और जब तक इष्ट पद पर न पहुँच जाओ, ठहरते और आराम



ऐसे की-और ध्यान तक न दी । इस तरह अमल करने से तुम अपने उद्देश्य को प्राप्त कर लगे ।

जो कदम आगे की तरफ बढ़ेगा, वह मस्ती और आनन्द प्राप्त करता हुआ होगा । लोक परलोक दोनों ही का सुधार होगा । एक हाथ सोने का एक दूसरा हाथ चाँदी का । इसमें तुम्हारी हानि ही क्या है ? जो इस राह में आता है, वह अमृत हो जाता है । हाँ, अमृत हो जाता है । आनन्द की मूर्ति बन जाता है ।

उपनिषद् का कथन है—“वह सर्वव्यापक सबमें मौजूद है और इस कारण वह हर प्राणी को हर अवस्था का कल्याणकारी है । इसमें कोई संशय नहीं है ।

राधास्वामी नाम धराया राधास्वामी ।

राधास्वामी रूप दिखाया राधास्वामी ॥

जो नाम और रूप है वही तू है । वही विराट है, क्योंकि विराट सबसे बड़े को कहते हैं ।

राधास्वामी भान किरन राधास्वामी ।

राधास्वामी सिन्ध बुन्द राधास्वामी ॥

वह सत्यता का स्वरूप ही है जो सूर्य्य और सूर्य्य की किरणों में झलकता है । वह असलियत है जो समुद्र और बुन्द दोनों में लहरा रही है ।

बचन १२८

शब्द अभ्यास

राधास्वामी योग ऐसा योग है जिसका समझना सरल है, साधन सरल है और शीघ्र सफल होता है । इसका कारण यह है कि वह केवल शब्द अभ्यास है । शब्द से सरल कोई वस्तु कोई उपाय और कोई काम नहीं है । बातचीत करते हुये



मुमाकिरू सन्तना से अपना रास्ता काट लेते हैं। बा... करते करते हाथ का काम इस तरह सहज में समाप्त हो जाता है कि पता भी नहीं लगता। यह माध्धारण बातें हैं। इनके अतिरिक्त बातचीत में जो मन को लगाने, आकर्षण करने तथा प्रमत्त करने की शक्ति है यह सब जानते। वार्तालाप तवज्जह (चित्तवृत्ति) की तुलना अपनी ओर खेंच लेता है और चित्तवृत्ति का एकग्र होना योग है। चित्त की वृत्तियों के चंचलपने का दूर होना ही योग कहलाता है। और यह क्रियात्मक रूप में हम अपने कारोबार में देखते हैं। बच्चे बातचीत करते आये हैं। और बुढ़ापे में भी बातचीत का स्वभाव रहता है। यह प्रकृति का स्वभाव है। बातचीत से ही जीवन भली प्रकार प्रगट होता है। यह सब जानते हैं।

वातचीत शब्द का व्योहार है। केवल शब्द द्वारा ही जीव इन अपने आन्तरिक भावों के इकाव को प्रगट करते हैं। बोलने ही को जीवन का सार बताया गया है। बच्चा दुनियाँ में होते ही शब्द करता है। अगर वह शब्द न करे तो वह मुर्दा समझा जाता है। आदमी बोलता। पुरुष कहलाता है। यहाँ हर वस्तु बोलती है। चाहे तुम इसे मानो या न मानो। फलों को कलयाँ चटकती हैं। यह बोलना ही तो है। कुदरत के हर काम में गति है। गति शब्द से कभी रहित नहीं है। यहाँ रेत के कण कण की गति में नियमित रूप से सुरीला शब्द होता रहता है। वायु सन सन करती है। जल चुल चुल शब्द करता है। अग्नि भक भक शब्द करती है। जिस वस्तु को तुम सुस्त और जड़ देखो तो उसे भी सुस्ती और जड़ता में शब्द करते हुते पाओगे। शब्द से रहित कोई वस्तु नहीं है। मेज और कुर्सियाँ कमरे के अन्दर सजी हुई हैं।



मर्योकि उनके अन्तरीय और बाहरी कण सब हर समय गति में रहते हैं। यदि गति न होती तो मेज और कुसियाँ की हालत कैसे बदलती? आज कुछ हैं कल कुछ हो जाती हैं और परसों में सुकुड़कर मिट्टी बन जाती हैं। यह केवल कणों की गति ही का परिणाम है। बर्फ में गति है। ठोस से ठोस चीज में गति है और सब गति करती हुई शब्द करती रहती हैं।

इसी कारण से समस्त बुद्धिमान, फिलोस्फर और योगियों ने इसी शब्द को असली सार और प्रकृति का असली तत्व माना है। जो है वह यही है। यही चेतन का लक्षण है। यही जीवन की शोभा है। इसी से सब कुछ पैदा होता है और इसी में सब कुछ समा जाता है।

शब्द गुप्त तब रहा अनाम। शब्द प्रगट तब धरिया नाम।

यही नाम है और यही अनाम है। यही रूप है। यही अरूप है। यही आकार है। यही निराकार है। यही सर्गुण है। यही निर्गुण है। यही त्रिगुणात्मक है। यही गुणातीत है। तात्पर्य यह कि जो कुछ है वह यही है।

हमारे शास्त्र कहते हैं कि शब्द आकाश का गुण है और शब्द ही आकाश की जान है और इसमें कोई संदेह नहीं है। आकाश तत्व जो सबसे पहला महाभूत समझा जाता है, वह इसी शब्द से पैदा हुआ है। आकाश की उत्पत्ति शब्द ही से होती है और यही आकाश अपनी बारी पर गति मान होकर शब्द का प्रगट करता हुआ वायु, अग्नि, जल और मिट्टी को पैदा करता है। इन सबका आदि और अन्त शब्द ही है।

तुम पूछागे—“क्या आत्मा भी शब्द है?” हम जवाब देने “हाँ आत्मा भी शब्द है।” यह सुनकर तुमको बड़ा आश्चर्य होगा। लेकिन आत्मा है क्या? इस पर बहुत थोड़े लोग विचार करते हैं। संस्कृत के कोष यास्कमुनि के ‘निरुक्त’



में इसका पाठ पढ़ो तो वह तुमको इसका अर्थ बताएगा। आत्मा दो शब्दों से निकला है, अतः (गति करना) और मनन (मोचना)। देखो यहाँ भी गति और सोचना है। गति और विचार मरहित तुम्हारा आत्मा भी नहीं है। गति और विचार शब्द में है। फिर यह आत्मा 'निरुक्त' (ग्रन्थ) के अर्थ अनुसार शब्द सिद्ध हुआ।

ब्रह्म शब्द है, परब्रह्म शब्द है, सोहंग शब्द है, सत शब्द है और जब शब्द ही मक्की जान हुआ, तो फिर यह सब के सब शब्द क्यों न होंगे

सम्भव है कि तुम विचार करते हुये शब्द को आकाश की चोटी, आकाश की जान और आकाश का गुण मान कर यह स्वीकार कर लो कि शब्द तब तो है मगर इसके सिवा आत्मा कोई अलग वस्तु है। अगर ऐसा तुम्हारा ख्याल है तो हम तुमसे पूछेंगे कि तुम बताओ तो सही कि तुम आत्मा किसे कहते हो। तुम कहोगे कि आत्मा वह है जिसमें छः गुण हैं। राग, द्वेष, सुख, दुःख, इच्छा, ज्ञान। यह न्याय शास्त्र का कथन है। बहुत अच्छा। अब तुम आप ही मोचे कि इन गुणों में कौनसा गुण ऐसा है जो शब्द से रहित है। देखो पक्षपात और हठधर्मी में न पड़ो। असलियत पर असलियत की दृष्टि से विचार करो ताकि किसी तरह का मन में भ्रम न हो। जो कुछ तुमको कहना सुनना है कहते सुनते चलो। तर्क वितर्क करो, इसमें हानि नहीं लेकिन सकांण हृदय और हठी न बनो, न पक्षपात करो और हम तुमको सरलता से समझा देंगे। तुम जो कुछ कहोगे, सोचोगे, समझोगे, वह शब्द ही होगा और अन्त में शब्द ही में मन, बुद्धि और अहंकार का ठहराव होगा। उत्तर मीमांसा और पूर्व मीमांसा (वेदान्त) योग और सांख्य, न्याय और वैशेषिक यह षट् दशन हैं।



इन्हीं पर बहस करो, और अन्त में वहम शब्द ही पर आकर समाप्त होगी। इनके सिवा और भी जितने दर्शन जैसे कि व्याकरण आदि हैं, वह भी सब शब्द ही की व्याख्या करते हैं हाँ, इतना अन्तर अवश्य है कि खुले शब्दों में राधास्वामी मत की तरह कथन नहीं करते, संकेतों से काम लेते हैं क्योंकि उन्होंने एक एक विषय को दृष्टि में रखकर वर्णन किया है।

राधास्वामी मत चूँकि विश्व व्यापी मार्ग और विश्व-व्यापी दर्शन (फिलोसफी) है, यह तमाम दर्शनों की शाखाओं की पूरी करता है। उलझता एक से भी नहीं आर न किसी के खंडन से सम्बन्ध रखता है। यह हाथों का पाँव है। हाथों के पाँव में सबका पाँव रहता है। राधास्वामी मत के पेट में तमाम मत मतांतरों के ख्यालात रहते हैं। यह ऐसा पूर्ण मार्ग है।

वेद कहते हैं शब्द ब्रह्म, प्रणव शब्द। इन सब शब्दों के अन्दर वही संकेत मौजूद है जो हम तुमको दिखाते चले आ रहे हैं।

योग कई प्रकार के हैं—प्राण योग, ध्यान योग, ज्ञान योग, भक्ति योग, कर्म योग, हठ योग आदि आदि। यह प्राण क्या है? शब्द ही का तो स्थूल रूप है। यह शब्द प्राणों का प्राण, ध्यान का ध्यान, ज्ञान का ज्ञान, भक्ति की भक्ति, कर्म का कर्म, तात्पर्य कि यह सब का सार है। इसी दृष्टि से राधास्वामी मत ने इस सार को लेकर केवल शब्द योग की कमाई की आज्ञा दी है कि मन सरलता से चारों ओर से हटकर उसमें लगे और सरलता से अपना काम बनाले। दूसरे सब साधन इस साधन से कठिन और असाध्य हैं। दूसरे विद्वानों ने साधन सम्पन्न न होने के कारण इनको व्यर्थ होवा बना रखा है जिसकी वजह से वह वेकार हो रहे हैं। राधास्वामी मत कहता है कि



मनकी ओर से अपनी चित्तवृत्ति (तवज्जह) को हटा ले केवल शब्द योग के अभ्यास में लगे और उसका फल कुछ ही दिनों में तुम स्वयं देख लोगे ।

कहावन है—'हल्दी लगे न फिटकरी और रंग चोखा आवै', यह ऐसा ही साधन है और अगर तुम जरा भी हमारी बातों की तरफ ध्यान दोगे तो उसको ज्यों का त्यों सही और सच्चा मान लोगे ।

क्या तुम नहीं देखते कि सितार, तबला मृदंग, सारंगी और बीन बांसरी की आवाज सुनकर तुम कैसे मोहित हो जाते हो । इसका कारण और कुछ नहीं है । यह शब्द के साज हैं और शब्द हैं । शब्द में विशेष प्रकार का चुम्बकीय आकर्षण रहता है जो मन को अपनी ओर खेंच लेता है और तुम अपने आप में नहीं रहते । अगर तुममें योग्यता और शक्ति हो तो इसको सच्चा मान लो । चाहे उसको सचाई से इंकार करो, लेकिन इंकार कैसे हो सकता है । एक बच्चा तक इसे जानता है । बीन की आवाज पर हिरन मुग्ध हो जाता है सपेरे की तोमड़ी के शब्द पर साँप नाचने लगता है । सारंगी और रुबाब को सुनकर घोड़े गति रहित हो जाते हैं । मनुष्य तो मनुष्य है, बाजों का शब्द पशुओं को भी समाहित बना देता है । उनकी समाधि लगने लगती है । राग और गाना हर रोग का इलाज है । कुदरत के समस्त जीव जन्तु इसके असर में आ जाते हैं । शब्द बिद्या विचित्र प्रकार की चीज है और उसका कारण यही है कि शब्द सबका सार और सबकी जान है । इससे सम्बन्ध रखना मानवता का रूप है । कोई इसके प्रभाव से खाली नहीं रहता ।

यह बाह्य की रचना में तुम देखते हो । इसी तरह अगर अन्तर मुखी वृत्ति का साधन क्रिया जायगा और अंतरीय शब्द



के सुनने का अभ्यास किया जायगा तो कैसे सम्भव है कि वह प्रभावहीन रहेगा। बाहर के शब्द फिर भी स्थूल हैं अन्दर के शब्द सूक्ष्म हैं। स्थूल से सूक्ष्म में अधिक शक्ति होती है। और जब बाहरी और स्थूल शब्दों के प्रभाव का यह हाल है तो अन्तर में अंदरूनी सूक्ष्म शब्दों की क्या दशा होगी; वह कितने मनोरंजक और चित्ताकर्षक होंगे और कितनी सरलता से चित्त की बिखरो हुई वृत्तियों के समेटने में सहायक होंगे।

शब्द का अभ्यास हर मार्ग में था और अब भी है लेकिन लोगों को ज्ञात नहीं है। पातंजलि ऋषि के योग में उसका संकेत है। उपनिषदों में उसका दबे शब्दों में वर्णन आता है। कोई हमसे पूछे तो हम बतायें। बिना पूछे हम क्यों बतायें। बिना पूछे गछे हुये कोई किसी को क्या कहे। यह सब उसकी खबर तो देते हैं लेकिन गुप्त रूप से। राधास्वामी मत उसकी व्याख्या करता हुआ इस समय के जिज्ञासुओं को शब्द के साधन की हिदायत करता है।

वचन १२६

भिन्न भिन्न प्रकार के शब्द.

शब्द की विशेषता के सम्बन्ध में कुछ पहले वचन में कहा गया है लेकिन याद रखना चाहिये कि इस रचना में कई तरह के शब्द होते हैं। जैसे आत्मिक शब्द, मानसिक (सूक्ष्म) शब्द स्थूल शब्द। जो शब्द की आत्मा से धार रूप में निकलता है वह आत्मिक, जो मन से निकले वह मानसिक और जो ब्रह्मांड में पार्यंबिक (भौतिक) वस्तुओं से निकले वह स्थूल शब्द है।

इनके प्रभावों में अन्तर होता है। मानसिक और भौतिक (स्थूल) शब्द का सम्बन्ध बाह्य है और आत्मिक शब्द का



सम्बन्ध आंतरिक शब्द से है। आत्मिक शब्द तो अन्तरम्बृति हैं और दूसरे शब्द बहिर्मुखी कर देते हैं। इसका कारण यह है कि शब्द में यद्यपि आकर्षण शक्ति तो है लेकिन इनका आकर्षण बाह्य होता है क्योंकि उनकी व्यवस्था बाहर है और आत्मिक शब्द का आकर्षण अन्तर की ओर होता है क्योंकि वह शब्द अन्तर में है।

बाह्य शब्द के प्रभाव को तो सब जानते हैं लेकिन अंतरीय शब्द का ज्ञान उस समय तक होना कठिन है जब तक अंतर में साधन न किया जाय। जो थोड़ा बहुत भी अभ्यास करते हैं उनको समझाने बुझाने की बिल्कुल आवश्यकता नहीं है, क्योंकि वह आंतरिक साधन करते रहने से स्वयं ही जानते हैं कि जहाँ से शब्द आता है। आदमी की चित्तवृत्ति (तवज्जह) स्वयं उस स्थान की ओर खिंच जाती है, लेकिन हमको यहाँ ऐसे आदमियों को भी समझाना है जो इस विषय में अनभिज्ञ हैं। उनकी हम बाह्य शब्दों के प्रभाव की ओर ध्यान दिलाकर अनुमान की सहायता से समझाने का प्रयत्न करते हैं।

तुम देखो कि कहीं घटा, शंख, मृदंग, बाँसरी या बीन बज रही है। जब तुम बाहर में इनको सुनोगे तो चित्तवृत्ति स्वयं उस स्थान की ओर जायगी जहाँ से यह शब्द निकल रहा है। और अगर तुम उस विशेष बाजे के शब्द को सुनते हुये उस तरफ चले चलो जहाँ से वह आ रहा है तो वहाँ पहुँच जाओगे। यह सही और सच्ची बात है। शब्द बाहर से आ रहा है और तुमको बाहर ही उसका ज्ञान होगा और बाहर ही उसका तमाशा देखोगे। इसी तरह अन्तरीय शब्द या अनावत बाणी जिसका अन्तर में साधन किया जाता है, किसी अन्तरीय स्थान या केन्द्र से निकला करती है और जब तुम उसे सुनने लगोगे तो आवश्यक है कि तुम अन्तर की



और झुकींगे ।

मनुष्य के बाहर हर जगह हजारों ही नहीं किन्तु अनगिनत प्रकार के शब्द होते रहते हैं, लेकिन सारा सम्बन्ध केवल उन शब्दों से रहता है जिनसे व्योहार या जीवन के दैनिक कारोबार में सहायता मिला कबती है । यही दशा अन्तरीय शब्द की भी है । अन्तर में भी अनगिनत प्रकार के शब्द होते रहते हैं और बाहरी शब्द की तरह हमका अन्तर में केवल उन विशेष धुनों या शब्दों को छांटकर चलना होता है जिनकी शिक्षा गुरु देते हैं और उन्हीं के साधन से लाभ होता है । बाकी शब्दों को छोड़ देना पड़ता है । अगर यह सावधानी न की जाये तो फिर पंथाई भ्रम में पड़ जाता है । और अगर वह बहक गया तो फिर संभलना कठिन हो जाता है ।

प्रायः लोग अनापशनाप बिना समझे बूझे अन्तर में शब्द का अभ्यास करते हैं । परिणाम यह होता है कि राह से भटक जाते हैं और उनका परिश्रम निष्फल हो जाता है । हमारे अन्दर हजारों ही तरह की नस और नाड़ियाँ हैं और उनके द्वारा विभिन्न रूपों में जीवन की धार आती है और उस धार की गति के मिलसिले में शब्द हुआ करता है ।

राधास्वामी मत में बनाया है कि इन तमाम नस और नाड़ियों में तीन नाड़ियाँ मुख्य हैं जिनका नाम इंगला, पिंगला और सुषुम्ना है । यह सूत्र चक्र या गुदा चक्र से चलती हैं । और तीसरे तिल में पहुँच कर उनकी वैसी शकल हो जाती है, जैसी कि बैणवों के माथे के तिलक में हम देखते हैं । इंगला पिंगला दायें बायें हैं । इनको छोड़ देना होता है । केवल बीच वाली नाड़ी सुषुम्ना में ठहर कर उसी के विभिन्न स्थान या चक्र के शब्द का साधन करना पड़ता है । इंगला पिंगला की राह दूसरी ओर गई है । सुषुम्ना नाड़ी सीधी चोटी के स्थान



तक गई है और उसी ओर सुरत को ले जाना चाहिये हिन्दुज।
मे चोटी का रिवाज इसी कारण से है। यह तमाम नस और
नाडियों का एक केन्द्र है। इसका सम्बन्ध सबसे है, क्योंकि
भार यहाँ ही से आती है। लेकिन बेठोर ठिकाने का साधन
करने का परिणाम लाभदायक नहीं होता सीधी राह को
छोड़कर कोई टेड़ी राह क्यों चले।

हमारे मणिष्क में इसी सुषम्ना नाडी की सीध में कई
केन्द्र है मगर इनमें पाँच मुख्य हैं और पाँच केन्द्रों के पाँच ही
शब्दों के माधन से सम्बन्ध रखना पड़ता है। शेष को छोड़
दिया जाता है।

इन पाँचों स्थानों में पाँच प्रकार का शब्द और पाँच
प्रकार का प्रकाश रहता है। राधास्वामी मत में इन सबकी
व्याख्या कर दी जाती है। सार बचन राधास्वामी नजम में
कहा गया है :—

“पाँच नाम का सुमिरन करो ”

पाँच गुरु नानक साहब ने भी कहा :—

वचन १३०

शब्द का प्रभाव

हर शब्द में विशेष प्रकार का प्रभाव होता है। यह प्रभाव
बाहर के शब्द में भी है और अन्तर के शब्द में भी है।
इसका कारण यह है कि हर प्रकार का शब्द विशेष स्थान से
विशेष भावों को लिये हुये आता है और उस स्थान की सूक्ष्म
या स्थूल शक्ति उसमें रहती है जो आदमी इस दृष्टि से
जिस स्थान पर उसके विशेष शब्द का साधन करेगा, उसमें
उसी तरह के सूक्ष्म या स्थूल प्रभाव पैदा होंगे और यह प्रभाव



उसके जीवन को बदल देंगे ।

शब्द केवल उनके प्रगट करने का साधन ही नहीं है किन्तु मगर यही सब कुछ नहीं है । प्रायः लोग इस स्थान का वह जीवन के भिन्न भिन्न भावों का प्राकट्य है । जीवन का शब्द एक होता है और सिलसिले में चलता है । जीवन के भावों के शब्द विभिन्न प्रकार के और बहुत से होते हैं । तुम हँसते हो, हँसी का शब्द और है । तुम रोते हो, रोने का शब्द और है । तुम क्रोध करते हो, क्रोध करने का शब्द एक विशेष प्रकार है । तुम दया और सहानुभूति करना चाहते हो तो दया और सहानुभूति के शब्द कीं स्रत और ही तरह की होती है । इसी तरह यदि एक ही भाव के एक एक शब्द पर विचार करते चलो तो इसी शब्द के अन्दर आश्चर्यजनक दशायें दिखाई आने लगेंगी ।

शब्द औषधि है । शब्द रोग है । शब्द से आदमी मर जाते हैं, उनका कलेजा फट जाता है । शब्द ही जीवन प्रदान करता है और घाव पर मरहम लगता है । ज्ञान का शब्द जहाज बनकर भव सागर से पार लगा देता है । अज्ञान का शब्द संसार के दुखों के बंधन में फँसा देता है । काम, क्रोध, लोभ मोह और अहंकार शब्द से प्रगट होते हैं और शब्द ही सबका आधार बना रहता है । बुराई, भलाई सब कुछ शब्द में है । और यही हर जगह विभिन्न दृश्य दिखाता रहता है ।

कबीर साहब की वाणी है :—

- (१) शब्द ही मारे बन गये, शब्द ही तजिया राज ।
जो यह शब्द विवेकिया, ता का सरिया आज ॥
- (२) एक शब्द सुखरास है, एक शब्द दुखरास ।
एक शब्द बंधन कटे, एक शब्द गले फाँस ॥
- (३) शब्द गुरु को कीजिये, बहुतक गुरु लबार ।
अपने अपने लाभ को, ठौर ठौर बटमार ॥



जो शब्द जहाँ से, जिस स्थान से, जिस आदमी निकलता है उसी स्थान और उसी आदमी के प्रभावों को अपने साथ रखता है, आदमी ही पर क्या निर्भर है, हर पशु और जड़ वस्तु के शब्द पृथक पृथक होते हैं। जो जैसा है। वमा शब्द करता है और उमी तरह का प्रभाव उससे निकलता है। यह न समझो कि जानदार ही शब्द करते हैं, वल्कि निर्जीव कण कण और बूंद बूंद में शब्द होता है। और यह शब्द ही के प्राकट्य के विभिन्न दृश्य हैं, शब्द व्यापक तत्व है। जहाँ जिस वस्तु के द्वारा शब्द होता है, उसी तरह का शब्द उससे निकलता है।

शब्द क नून है। शब्द कुदरत की शक्ति है। शब्द ही परम तत्व है। जो ब्रह्म का ब्रह्म कहलाया जाता है, वह शब्द ही है। जो प्राणों का भी हर प्राण बना रहता है, वह शब्द ही है। शब्द ही सगुण, निर्गुण, साकार और निराकार है और शब्द ही स्थूल, सूक्ष्म और कारण है। इसी कारण राधा स्वामी मत ने इस परमतत्व को छानकर सिर्फ शब्द योग द्वारा निर्वाण और धुरपद की प्राप्ति की युक्ति बताई है जिसको हम ईश्वर, परमेश्वर, खुदा और आदि कारण कहते हैं, वह शब्द ही है, क्योंकि यह ईश्वर, परमेश्वर, खुदा और आदि कारण तक की जान है। यही सबके अंदर रहने वाला अन्तर्यामी अंतरआत्मा है। लोग विचार नहीं करते और न सोचते हैं बरना इस शब्द की असंख्यता की समझ आ जाये।

ब्रह्म, परब्रह्म, शुद्ध ब्रह्म, ईश्वर और परमेश्वर आदि के अन्दर यह शब्द कानून है, मनुष्य में चूँकि मन और बुद्धि उचित रूप में वृद्धि की प्राप्ति होते हैं, यही शब्द कानून बना हुआ विभिन्न रूपों का तमाशा दिखाता है। पशुओं में चूँकि मन और बुद्धि की गढ़त इतनी नहीं होती, वह केवल मन बुद्धि



के प्रारम्भिक भाव को प्रगट करते हैं। मन बुद्धि से मिलकर यही शब्द अत्यन्त पवित्र विचार और मानसिक भावों के बनाने का पक्का यंत्र बन जाता है। वह शब्द ही है जो कवि को ऊँची उड़ान में सुन्दर विचार बनकर उड़ता रहता है। यह शब्द ही है जो ऋषियों के उच्च विचार के दर्पण में शोल, धर्म, असली निज स्वरूप के प्रतिविम्ब को दिखाता रहता है। उपदेशक जब अपने हृदय को किसी विचार से प्रभावित करके व्याख्यान देने लगता है तो सुनने वाली के हृदय विशेष प्रकार के जोश से भर जाते हैं। कभी वह अपने भाषण से रुलाता है, कभी हँसाता है, कभी दिल को भड़का देता है और कभी साहसहीन कर देता है।

अब सोचो, जब इंसान अपने बाहरी शब्दों से हृदय पर केवल शब्द के द्वारा विशेष विशेष प्रभाव पैदा कर सकता है, तो आत्मिक मंडल में जहाँ यह शब्द व्यापक बना हुआ है कौसा शक्तिशाली होगा। प्रत्येक मंडल या स्थान और प्रत्येक आत्मिक स्थानों के शब्द के प्रभाव विशेष रूप से शक्तिशाली होते हैं। जो मनुष्य इनके प्रभाव को अपने अन्दर बराबर लिया करता है और उसी का साधन किया करता है, उसका क्या हाल होगा, क्योंकि वह उनके प्रभाव से कभी खाली नहीं रह सकता है।

इस स्थूल जगत में यह शब्द इत्गीत अर्थात् इधर का राग कहलाता है और आत्मिक मंडल में वह उद्गीत यानी उधर का राग कहलाता है। ओ३म् इद् गीत है। सोहग उद् गीत है

इसी शब्द में उसकी असलियस के गुण मौजूद रहते हैं। बंदूक चली, गोली निशान पर बँठी और साथ ही बारूद सा गुबार उड़ा और उसकी गंध फैली, क्योंकि यह सब उसमें, उसके साथ और उसके अन्दर मौजूद रहते हैं। शेष अगले अंक में



गतांक से आगे

वचन १३१

शब्द अभ्यास से अंतरीय एकाग्रता

बाहरी शब्द का लगाव बाहर से है। अंतरीय शब्द का लगाव अन्तर से है। बाहर के शब्द को सुनकर तूम बाहर की तरफ दौड़ते हो। अन्दर के शब्द को सुनने से उसी नियम के अनुसार तुमको अंतर में जाना और आकर्षित हीना पड़ता है, जहाँ से वह शब्द आ रहा है। इस तरह अंतरीय साधन करने और अन्तरीय शब्द के बराबर सुनते रहने और अन्तर के केन्द्र की ओर आकर्षित होते रहने से कैसे सम्भव है कि अभ्यासी अन्तर सुखी न बने। अत्यन्त ही सरल सी बात है जो साधारण बुद्धि का आदमी भी सुगमता से समझ सकता है। जो सोच समझ वाले हैं उनके लिये केवल इतना कहना पर्याप्त है अधिक कहना व्यर्थ है।

वचन १३२

तीन तरह के साधन

राधास्वामी मत में जो मुरत शब्द योग का साधन बताया जाता है, उसके तीन अंगों का वर्णन दूसरी जगह आ गया है। उनकी विशेष व्याख्या फिर यहाँ करदी जाती है ताकि यदि असलियत समझने में कुछ कमी रह गई है तो वह पूरी हो जाय।

तीन तरह के साधन को सुमिरन, ध्यान और भजन कहते हैं।

सुमिरन इष्ट या आदर्श के नाम का बारबार दुहराना है जो हृदय पर बराबर चोट पर चोट लगाकर स्मरण कराता रहता है। यह साधन हर स्थान पर प्रारम्भ में करना पड़ता



स्थान में लय हो जाने का भय रहता है वृत्ति अभ्यास के मंडल में समा जाती है और फिर उसका उत्थान होता है। उत्थान होने और किसी स्थान के पूरे तौर पर प्राप्त कर लेने पर यह नाम बराबर बताता रहता है कि यही स्थान इष्ट पद नहीं है, किन्तु वह इष्ट पद दूर है। जब तक वह धुर पद या निज पद तक रसाई नहीं दिला लेता, तब तक बन्द नहीं होता। यह नाम योग है। कलियुग में नाम से ही मुक्ति है। अन्य किसी जप, तप संयम, नियम की इस समय आवश्यकता नहीं है। यह नाम वर्णात्मक बनाकर अभ्यासी को दिया जाता है। वर्णात्मक वह नाम है जिसका जिभ्या और अक्षरों के द्वारा नकशा खींचा जाये, लेकिन यहाँ ही तक उसकी सीमा नहीं है। वह धुनात्मक भी है। धुनात्मक उसे कहते हैं जिसकी केवल धुनि सुनी जाये और वह लिखने पढ़ने में आवे। अक्षरों की सूरत में केवल उसका समझना बुझाना होता है और बस। ओ३म इसी प्रकार का नाम है, जिसकी मिलती जुलती शकल अ—उ—म—के संगठित रूप में कायम की गई है लेकिन त्रिकुटी में विशेष रूप में और त्रिलोकी में साधारण रूप में इसकी धुनि गूँजती रहती है। वह त्रिलोकी के तमाम शब्दों को माता है। इसी ओंकार से त्रिलोकी का पसारा है। वाचक पंडित तो प्रायः बुद्धि ही समझते हैं और अक्षरों की व्याख्या में अपनी पण्डिताई सँच कर देते हैं, लेकिन असल में वह केवल धुनि है जिसे उपनिषद उद्गीत कहते हैं। वह त्रिलोकी में उसी तरह गूँज रहा है जैसे घंटे का शब्द घंटे से निकलता है। घंटे की धुनि को जिभ्या से कौन उच्चारण कर सकता है। केवल समझते बुझाने के लिये कोई उसे टन टन कहता है, कोई डँग डोंग बताता है, लेकिन वह टन टन और डँग डोंग के सिवा और भी कुछ है। यह ओ३म अमली बेद है। राधास्वामी मत में



उसे गुरु वाणी कहते हैं। इसी से वेद ज्ञान की उत्पत्ति और स्वयं वेद ज्ञान है। बिल्कुल इसी तरह सोहँग आदि शब्द भी हैं जो धुनात्मक होते हुए वर्णात्मक शक्तियों में साधक को समझाये जाते हैं। राधास्वामी मत में इन सबका विशेष महत्व है लेकिन उसके यहाँ सबसे अधिक बल केवल सबसे ऊँचे नाम पर दिया जाता है और उसी को इष्ट ठहराया जाता है। और उसी का सुमिरन होठ और जिभ्या बिना हिलाये बताया जाता है जिसे अजपा जाप कहते हैं। इस अजपा जाप से हृदय पर चोट लगती रहती है और इष्ट का ध्यान आप ही आप हो जाता है।

दूसरा अध्यात्म ध्यान कहलाता है, जो आँख की पुतलियों को उलट कर अन्तर में विशेष स्थानों के प्रकाश या ज्योति में जमाया जाता है। जहाँ नाम है वहाँ रूप भी है। जहाँ शब्द है वहाँ ज्योति भी है। जिस तरह एक स्थान का शब्द दूसरे स्थान के शब्द से भिन्न है, उसी तरह धुनि, देवता और मुक्कल का रूप भी दूसरी धुनि, देवता और मुक्कल के रूप से भिन्न है। विराट की ज्योति ओ३म की ज्योति से भिन्न है। इस ज्योति को देखना ध्यान कहलाता है। यह ध्यान योग है। रूप को देखने का साधन ही ध्यान है। इसके सिवा ध्यान और कुछ है। सम्भव है कोई विचार को ध्यान कहे। उसे ऐसा कहने का अधिकार है लेकिन विचार का भी तो साक्षात्कार होता है। अगर विचार से ज्यों का त्यों साक्षात्कार नहीं होता तो वह साधन अधूरा है। ध्यान और विचार में इतना भेद नहीं है बशर्त कि साक्षात्कार का उससे मौका मिले, लेकिन लोग तो उसे कुछ और का और समझ बैठे हैं। राधास्वामी मत इतको बिल्कुल अमली तौर पर ध्यान करने का साधन बताता है। ध्यान उसके यहाँ पाँच तरह का है। ध्यान करने



से पाँच तरह की ज्योति मस्तिष्क के अन्दर क्रमशः एक से एक बढ़कर दिखाई देती है। यह ध्यान की हृद है। उपनिषद् में संकेत रूप में उसे सिर में पंच अग्नि धारण करने की क्रिया का नाम दिया गया है। उसका वर्णन 'मुण्डक उपनिषद्' में आया है, लेकिन वहाँ केवल संकेत ही संकेत है। संकेत को न समझकर नादान पंडित सचमुच सिर में पाँच प्रकार की स्थूल अग्नि रखना ही समझ बैठे हैं और पंच अग्नि विद्या उनके यहाँ समाप्त हो गई। यह गुप्त विद्या है जो गुरु शिष्य को गुप्त रीति से बताते चले आये हैं। जब साधन नहीं रहा तो पंडितों ने उसे कुछ का कुछ बताना शुरू किया और वह धीरे-धीरे नष्ट हो गया। राधास्वामीमत उसको अब स्पष्ट करके समझा देता है। पंथाई के लिये घट के पंथ के तै करने में ज्योति से मदद लेनी पड़ती है और अन्धकार में यह चमकती हुई ज्योति रास्ता बताती है और अपनी ओर ले जाती है घट में अँधेरा है। अँधेरे में राह चलना कठिन होता है। यह ज्योति सहारा दे देकर इस कठिनाई को दूर करती है।

तीसरा साधन शब्द का सुनना है। शब्द सुनना और गीत गाना एक ही बात है। यह भी गुप्त विद्या है और गुरु से भेद लेकर अपने ही अन्दर यह राग और उदगीत प्राणों द्वारा गाया जाता है और प्राणों के कान से यह सुना जाता है। परन्तु भोले भाले पंडित उदगीत को कुछ न कुछ समझ बैठे। मुल्ला और पण्डित दोनों ही एक जैसी हालत हो गई। यह दोनों ही अज्ञानता के चंगुल में फँस फँसाकर रह गये। यह राग भी पाँच तरह के हैं और यह असली नाम हैं। यह नाम जो पहले बताया गया वह वर्णात्मक था। अब उसे धुनात्मक की सूत्र में सुनने और ग्रहण करने की शिक्षा दी गई। यह साधन का सर्वोपरि अंग है। शब्द से अधिक अच्छा



और कोई साधन नहीं है। शब्द अपने स्वाभाविक आ से मन को एकाग्र कर लेता है और इष्ट पद पर पहुँचा देता है। राह में ऐसे स्थान भी आते हैं, जहाँ धूप अँधेरा है। यह सुन्न और महासुन्न का स्थान है। जब राह में अँधेरा है तो फिर बताइये साधक किसका सहारा ले? उसके लिये यहाँ शब्द ही से सहारा लेने की हिदायत है। यों समझो कि कोई यात्री अँधेरी रात में किसी गाँव की तरफ चला जा रहा है। आकाश पर काली घटा छाई हुई है। यह भी नहीं मालुम कि रास्ता किधर को है। अँधेरे में राह स बेराह हो जाना साधारण बात है, लेकिन अगर वह होशियार है तो शब्द की ओर ध्यान देता है और कुत्तों के भौंकने की आवाज को सुन कर समझ जाता है कि यहाँ कोई न कोई बस्ती अवश्य है और आवाज का सहारा लेकर वह उसी की ओर पैर बढ़ाता है। बस्ती में पहुँचकर रात काट लेता है। यही दशा साधक का घट के रास्ते के तँ करने में होती है। गुरु ने उसे जो शब्दबता दिये, वह सहायक सिद्ध होते हैं और इष्ट पद पर पहुँचा देते हैं। प्रकाश भी अगर न हा तो उसमें इतनी हानि नहीं होती यद्यपि वह आवश्यक वस्तु है परन्तु शब्द का होना मुख्य है और शब्द चूँकि व्यापक तत्व है, वह हर जगह गूँजता ही रहता है। घट में सबसे अधिक जोर अंतरीय शब्द को सुनने पर दिया जाता है। इसी कारण राधास्वामी योग का नाम सुरत शब्द योग रखा गया है।

वचन १३३

आत्मिक उन्नति

जितने प्रकार के योग दुनिया में प्रचलित हैं, उन सबका उद्देश्य आत्मिक उन्नति है। उन्नति का अर्थ है ऊपर चढ़ना। आत्मा का ऊपर चढ़ना आत्मिक उन्नति है। ऊपर और नीचे



सापेक्षिक शब्द हैं। जहाँ निचाई की दृष्टि है वहाँ ही ऊँचाई की भी दृष्टि रहती है। प्रायः लोग आत्मा के सम्बन्ध में ऊँचे और नीचे पन के विचार को बहम समझते हैं लेकिन रचना के द्वन्द्व है। यहाँ पग पग पर चित्त में एक हालत आते ही दूसरी भी चित्त में आ जाती है। इससे बचाव नहीं है।

हमारे शरीर में सिर ऊँचा है और पाँव नीचे है। सिर में हर प्रकार की शक्तियों व चेतन्यता का भंडार है। पाँव में उनकी कमी है। इसी तरह यह क्रम प्रकृति के हर मंडल में दिखाई देता है। जहाँ सिर है वहाँ पैर भी है और जहाँ पैर है वहाँ सिर भी है और अगर सिर और पैर का यह क्रम नजर न आये जो हमारे शरीर में मौजूद है, तो वह गोलाकार होगा उममें भी दूसरे यानी अंतिम छोर स्थापित करने पड़ेंगे। जिसमें अधिक शक्ति होगी उसे सिर और जिसमें कमी होगी उसे पाँव मानना पड़ेगा और उसके बीच में भी यही भेद स्वीकार करना पड़ेगा। बिना इस भेद के रचना की व्यवस्था असम्भव होगी।

हमारे शरीर में तो एक सिरा हमारा सिर है और दूसरा सिरा हमारे नीचे का धड़ है। हर जगह यही दशा है। यहाँ तक कि हम जिसे ईश्वर या ब्रह्मा मानते हैं, वह भी इससे रहित नहीं है। कोई वस्तु चाहे कौसी ही सक्षम क्यों न हो, इस विशेषता को अपने अन्दर रखती है। सन्त मत में तो यह बात स्पष्ट शब्दों में कही जाती है और जगह इतनी स्पष्टता कम है। लेकिन इसे मानते सब ही हैं। उपनिषदों में जहाँ ईश्वर का वर्णन आता है, उसके विषय में कहा गया है कि (द्यौ) आकाश उसका सिर है, अंतरिक्ष उसका पेट है और पृथ्वी उसका पाँव है।

सारी शक्तियाँ मस्तिष्क में हैं। वह मस्तिष्क ही से उतर



कर शरीर में आती हैं और फिर मस्तिष्क ही की ओर खिच रही हैं। जब उनका नीचे की ओर उतार होता है तब हाणगीर का कारोबार होता है और जब वह खिच जाती है और मस्तिष्क की ओर चली जाती है, तब यह व्यौहार बन्द हो जाता है या उसमें कमी आ जाती है। धारों के उतार में जीवन है और धारों के खिचाव में मृत्यु है। यह लगभग सब समझते हैं।

धार कई तरह की हैं—आत्मिक, मानसिक, बौद्धिक और भौतिक और रचना इन्हीं क आने जाने का नाम है। इसी को अमल में आवागमन बोलते हैं। जाग्रत को हालत में धार शरीर के रंग रंग और रेशों रेशों में उतरी रहती है। स्वप्न हालत में वह ऊपर की ओर खिचती है और सपुष्टि में वह ऊपर उठ जाती है। यह हालतें हर प्राणी में हैं और हम जगह इनकी व्यवस्था दिखायी देती है। यहाँ तक कि वह ईश्वर और ब्रह्म में भी हैं। अगर यह ईश्वर और ब्रह्म में न होतीं तो फिर रचना का होना कठिन होता। जिस समय ब्रह्म या ईश्वर धार का नीचे के भाग में उतार होता है, तो उसे सृष्टि कहते हैं और जब खिचाव होता है तो उसको स्थिति यानी हृदय के स्थान में ठहरने का नाम दिया जाता है और जब यह बिल्कुल खिच जाती है, तब उसी को प्रलय या महा प्रलय बोलते हैं। जो हालतें जीव में है, वही ईश्वर या ब्रह्म में भी हैं। वहाँ भी धारों का आवागमन है।

यदि वास्तव में सत्य है तो फिर ईश्वर या ब्रह्म में भी ऊँचाई निचाई का होना आवश्यक है। जो उनमें है वही हम में भी है। उनमें यह दशायें पूर्ण रूप से हैं और असीमित हैं। हममें अपूर्ण और सीमित हैं। ईश्वर या ब्रह्म को बंधन नहीं है, क्योंकि वह पूर्ण हैं। हममें बंधन है, क्योंकि हम अपूर्ण हैं।



यह भेद है। और नीचे से ऊपर की तरफ चढ़ जाना आत्मिक उन्नति है।

वचन १३४

तीन मंडल

इस ऊँचाई और निचाई पर विचार करने से तीन मंडल बन जाते हैं और वह सुगमता से समझ में भी आते हैं। ऊँचे मंडल में शक्ति की जड़ है, क्योंकि उसमें शक्ति का सिमटाव अधिक है। नीचे के मंडल में शक्ति की कमी है। क्योंकि उससे शक्ति खिंची हुई है अथवा उसमें शक्ति की कमी है। शरीर के नीचे के मंडल में आत्मिक शक्ति घनी नहीं है, ऊँचे मंडल में वह घनी है और दोनों के बीच आत्मा और भौतिकता की धारों की मिलौनी है। इस तरह तीन मंडल बन गये हैं।

आत्मा ऊँचे है, भौतिकता (माददा) नीचे है और बीच में हमारा मन है जिसमें दोनों अवस्थायें हैं। यह मन इस भव सागर का पुल है जिसके इस ओर पार है और उस ओर वार है। जो भौतिकता में है वह आसुरी है। जो अद्वयात्म में है वह देवी है और जो बीच में है और वह आसुरी और दैविक दोनों ही प्रकार के प्रभावों को अन्दर रखते हैं।

भौतिकता की घनी दशा में अत्यन्त भौतिकता है। आत्मा की घनी अवस्था में अत्यन्त आत्मीयता और मन की घनी हालत में अत्यन्त विक्षिप्तता है।

जहाँ तक अद्वयात्म के विचार का सम्बन्ध है, वहाँ तक सात्विक अवस्था है और उसमें सतोगुण प्रधान है। जहाँ तक भौतिकता का सम्बन्ध है, वहाँ तक तामसिक अवस्था है और



का सम्बन्ध है वहाँ तक राजसिक अवस्था है और रजोगुण प्रधान है।

तमोगुण से अंधकार है, आलस्य है और जड़ता है। तमोगुण में प्रकाश है, आनन्द है और हलकापन है। रजोगुण में सुख दुख, कर्मण्यता और खेचतान है। तही कारण है कि मानसिक कारोबार करने वाले ही को इस संसार में अधिक दुख सुख के झगड़ों में बँधे रहने का डर है।

अध्यात्म में आनन्द और ज्ञान है, भौतिकता में अज्ञान और अन्धकार है और मानसिक अवस्था चलायमान और डौंवाडोल है।

यह तीन गुण हैं और तीनों के तीन मंडल हैं। इन मंगलों की समझ मन और बुद्धि के अधीन है। अगर मन और बुद्धि से काम न लिया जाये तो इनकी समझ नहीं आती। मन से काम लेने की आवश्यकता है। यह अत्यन्त मूल्यवान शस्त्र है। यह उसकी विशेषता है। जिस तरह नदी से पार जाने के लिये पुल की जरूरत है, वैसे ही भव सागर के किनारे पहुँचने के लिये मन के परिश्रम की आवश्यकता है। परन्तु कठिनाई यह है कि मानसिक कारोबार करने वाले मन से आगे बढ़ने की इच्छा और साहस नहीं करते और उधेड़ बुन में पड़े रहते हैं। न इधर और न उधर। इस कारण से उन्हें दुःख उठाने पड़ते हैं। उनकी उपमा उन पथिकों से दी जा सकती है जो पुल पर ठहरे हुये हैं और उसे छोड़ना नहीं चाहते। दुखी तो उनको होना ही है। यदि मानसिक शक्ति प्राप्त है तो उससे काम लो और उसे अपने लाभ का साधन बनाओ। यह क्या कि उसी की उधेड़ बुन में पड़े रहे। रातदिन मानसिक कारोबार और सोच समझ में रहने से आनन्द न मिलेगा।



दुनियाँ में जितनी विचार्यें, बुद्धियें, दर्शन और विज्ञान हैं, यह सब ही की उपज हैं। इनमें से कोई भी इष्ट पद नहीं है। जहाँ जहाँ समस्त मानसिक भाव उन्हीं के चारों ओर चक्कर लगाया करते हैं, वहाँ कष्ट और व्याकुलता होती है। यह कोई नहीं कहता कि इनसे काम न लो। काम तो जरूर लो, लेकिन काम लेकर उस जगह आने का यत्न करो, जहाँ सच्चा और स्वतन्त्र आनन्द मिलता है और यह आनन्द आत्मा में है। यदि मन और बुद्धि से काम न लिया जायगा तो इस आत्मा के आनन्द का तुमको ज्ञान न होगा। इसका अर्थ केवल इतना ही है मगर लोग तो मन और बुद्धि के व्यवहार में पड़े रहते हैं और पड़े हुये व्यर्थ ही परेशानी मोल लेते हैं। शस्त्र तो शस्त्र ही है। शस्त्र को उसकी हैसियत से अधिक विशेषता देना बड़ी भूल है। राधास्वामी मत इस मन की कीमत का पता देकर आत्मा को ओर जाने का आदेश करता है।

आत्मा, मन और माद्दा यह तीनों ही समझने की वस्तु हैं। पहले माद्दा का विचार करके मन के स्थान पर अपनी बैठक बनाओ। मन को सोचो। फिर मन की सहायता से आत्मा पर विचार करो। तब काम होगा।

मन का नियम है कि जिधर झुकता है उसी का रूप ग्रहण करके उस जैसा बन जाता है। अगर उसने माद्दे की ओर झुकाव किया तो माद्दी हो जाता है और अगर आत्मा की ओर झुक गया तो आत्मिक बन गया और यदि अपने ही पेच ताव में बँधा रहा, तो बीच में ही अटक रहा। पहले इसे आत्मा की ओर आकर्षित करो। आत्मा का ध्यान इसमें भरों, ताकि वह आत्मिक हो जाये और आत्मा के आनन्द को अनुभव करे। यह मन बिल्लोरी शीशे के समान है। जिस रंग के



फून के साथ रक्खा जायगा, उसी के रंग को स्वीकार लेंगा और उसमें जितनी सफाई होगी, उतना ही अधिक रंग उसमें दृश्य गोचर होगा। इस ख्याल से पहिले उसके अन्दर से माद्दियत के रंग को दूर करो। आत्मा का रंग उसमें भरो, ताकि यह आत्मा का अभिमानी हो जाये और आत्मा के आनन्द को प्राप्त कर सके। इसके बाद जब वह अपने अनुभव को बढ़ाले, फिर तीक्ष्ण अवस्थाओं को उससे छुड़ा दो ताकि अब वह गुणों के भय से दूर हो जाये। इसे राधास्वामी मत की परिभाषा में चौथा पद या चौथी अवस्था कहते हैं। यही मुरत का वन्द में मिल जाना है और यही इष्ट पद है।

बचन १३५

मन से काम लेना

इस मन से अध्यात्म के कारोबार में काम लेने के कई तरीके हैं, जो राधास्वामी मत के सत्संग में बताये जाते हैं। यह साधारण रूप से तीन अंगी साधन कहलाते हैं, जिनका वर्णन ऊपर आया है। उन्हीं की फिर विशेष व्याख्या करदो जाती है ताकि वह अच्छी तरह समझ में आ जायें।

पहला साधन मुभिरन है। सुभिरन याद करने, जपने और बार-बार विचार करने को कहते हैं। इसका ध्येय यह है कि मन इष्ट के ध्यान में पड़ा रहे और उठते बैठते, सोते जागते उसी विचार को पक्का किया करे। यह जिस तरह होता है उसको भी सुनो। किसी निर्धन को कुछ धन हाथ लग गया। वह चाहे जहाँ रहे, हर समय उसी का ध्यान उसके हृदय में रहता है और उसे एक क्षण के लिये भी नहीं भूलता। किसी पुरुष की आँख किसी स्त्री से लड़ गई। उसे रात दिन उसी की चिन्ता



गृहती है। जब देखो, वह उसी का ध्यान करता है और एक क्षण के लिये उसे भूलता नहीं। यहाँ तक कि स्वप्न में भी उसका स्वप्न देखा करता है। किसी गाय ने बच्चा दिया। वह चाहे जहाँ चरने को जाये मगर बच्चे के ख्याल को नहीं भूलती। क्वार के महीने में अधिक उन्नत वाले साँप ओस पीने के लिये रात के समय मैदान में आते हैं। अपनी मणि को एक जगह निकालकर रख देते हैं और उसके प्रकाश में ओस चाटते हैं। यदि किसी कारण वह मणि खो जाये या उस पर पर्दा पड़ जाये, तो वह उसी समय तड़प कर मर जाते हैं। सम्भव है यह साँप की मणि कल्पित हो, लेकिन इससे शिक्षा लेनी है। कछुआ रेत में अंडे देकर पानी में चला जाता है और उससे कोषों दूर रह कर अपना मानसिक गर्मी पहुँचाता रहता है। इसी तरह तुम यदि चाहते तो हर समय मन ही मन में सुमिरन कर सकते हो। ऊपर जो उदाहरण दिये गये हैं उनमें ध्यान भी शामिल है। ध्यान उस वस्तु का किया जाता है जिसे किसी ने देख रखा है। राधास्वामी मत ने जो अजपा जाप बताया जाता है वह यों ही अनाप शनाप नहीं बताया जाता किन्तु साधन करने वाले को पहिले ही समझा दिया जाता है। यह सुमिरन होठ और जिभ्या बिना हिलाये किसी विशेष केन्द्र पर कराया जाता है और केवल मानसिक जाप से सम्बन्ध रखा जाता है ताकि यह जाप मन को उस केन्द्र पर जमाता जाये और मनुष्य चाहे जिस दशा में इहे उसके साधन में लगा रहे।

दूसरा साधन ध्यान है। ध्यान चित्त की बिखरी हुई वृत्तियों को समेट कर किसी एक स्थान पर जमा करके किया जाता है। यहाँ भी ठौर ठिकाना बता दिया जाता है और यह कह दिया जाता है कि किसी केन्द्र पर जमकर बैठने से ध्यान को पक्का



किया जाये। तुम यदि बाहर कोई बिन्दु बनाकर आँखों बराबर उस पर ठहरा रखो तो स्वयं एकाग्रता आती जाय— और उसी केन्द्र पर प्रकाश भी दिखाई देगा, जो तुम्हारे चित्त की एकत्र की हुई शक्ति का प्रकाश है। इस तरह अंतर में जो ध्यान का स्थान बताया जाता है उस पर पुतलियों के उलटने से विशेष प्रकार का प्रकाश दिखाई देगा। बाहर तो तुम्हारी वृत्ति ही प्रकाश करती है। यहाँ स्वयं प्रकाश का सामान मौजूद है दोनों ओर से तुम्हारे ध्यान को शक्ति मिलेगी। एक तो चित्त की वृत्तियों के मिमटाव को शक्ति जिसमें साक्षात्कार करने की शक्ति है दूसरे वहाँ का प्राकृतिक प्रकाश, जो पहिले ही से वहाँ मौजूद है परन्तु वहाँ सुप्त अवस्था में पड़ा हुआ है। जब चित्त की गर्मी एकाग्र होकर जमने लगेगी तो यह ग्रंथि गर्मी पाकर खलने लगेगी। जब यह खुल जायेगी तो अंतरीय प्रकाश को देखकर तुमको पहिले आनन्द प्राप्त होगा और फिर लगातार साधन करते रहने से वह इतना तीव्र और अधिक हो जायगा कि नियमित लगातार अभ्यास ही से तुम उसको देख सकोगे अन्यथा आँखों का ठहराना बहुत कठिन होगा क्योंकि यह प्रकाश कभी कभी बहुत बढ़ जाता है कि आँखों को न केवल आश्चर्य होता है किन्तु वह बहुत तिलमिला जाती है। इस कारण प्रति दिन नियत समय पर अभ्यास की शिकायत की जाती है। कुछ दिनों देखने का (दृश्य) का आनन्द मिलता रहेगा। तत्पश्चात् लय अवस्था आने लगेगी और समाधि लगने लगेगी और संयम की शक्ति आती जायगी। यह दृष्टि का साधन ध्यान कहलाता है आँखों को परवाने की तरह प्रकाश प्रिय बनालो। जिस समय प्रकाश पैदा हो उससे जी न चुराओ किन्तु उसे प्रेम से देखो। यह मालिक की ज्योति है। अगर यह साधन कुछ समय तक कर



लो तब उस पर तुमको इतना कावू मिल जायगा कि चलते फिरते जहाँ जिस समय तुमने आँखों को बन्द कर लिया उसी समय प्रकाश प्रगट हो जायगा और तुम काम करते हुए भी अपनी खुशी से जब चाहोगे एक क्षण के लिये भी आँखों को बंद करके उसका आनन्द ले सकोगे । इस ध्यान में तुमको क्या करना है या तुम क्या देखोगे ? इसका भेद गुरु से तुमको मिलेगा या कोई सत्संगी तुमको बतायेगा । यह गुप्त विद्या है । पुस्तकों में नहीं लिखा जाता । किस किसो व्यक्ति को इस प्रकाश के प्रकट होने में देर लगती है । यह इसके मन को चंचलताई का दोष है ।

तीसरा शब्द का अभ्यास है । अंतर में विभिन्न प्रकार के शब्द गूँज रहे हैं । यह भी अपने अपने विशेष केन्द्र पर सुने जाते हैं । बिना जाने बूझे हुए साधन करने का कोई परिणाम नहीं होता और गमराह होने का भय रहता है । उन शब्दों में विशेष खिचाव होता है, जो अभ्यासी को अपनी ओर खेंच लेते हैं । जब वह उनके स्थान में पहुँच जाता है, तब इस साधन से भी वही समाधि प्राप्त होती है और अभ्यासी को अपने सिर और पैर का होश नहीं रहता । इस शब्द को उसी तरह सुनना चाहिये, जिस तरह साँप तोंबी की आवाज को या हिरन बीन की आवाज को सुनता है । यह दोनों ही बेसुधि हो जाते हैं और यदि शब्द अभ्यासी में यह दशा नहीं आई तो समझना चाहिये कि अभी उसमें कमी है और धीरे धीरे दूर होती जायगी । जल्दी करने की आवश्यकता नहीं है । जल्दी करने से चित्त में समाहित शक्ति न आवेगी और चंचलता बने हुये काम को बिगाड़ देगी । जो बात सूभिरन और ध्यान के विषय में कही गई है, वही समें भी है । इसमें हृद दर्ज की समाधि आ जाती है और समाधि को प्राप्त करना है ।



सुमिरन ऐसा हो जैसे पानी भरने वाली स्त्री सिर पर घड़े पर घड़ा जमाये हुए ठुमक ठुमक कर चलती है, सहेलियों के साथ हँसी दिल्लगी भी करती जाती है, कमर तक को लचका देती है लेकिन उसकी सुरत घड़ों ही में पड़ी रहती है। ऊँचे नीचे पाँव पड़ने पर भी वह नहीं गिरते अथवा जिस तरह खेलने वाला नट रस्सी पर पाँव जमा कर चलता है और गिरता नहीं।

ध्यान में परवाने के जैसे भाव होने चाहिये और यह भाव अपने अन्दर पैदा कर लिये जायें कि आँखों के बन्द करते ही ज्योति स्वयं हमारे अन्दर उसी समय प्रकाशित हो।

शब्द के अभ्यास में यद्यपि प्रारम्भ में बन्द लगाना पड़ता है, लेकिन थोड़े ही महीनों बाद साधन में यह दशा हो जाती है कि जहाँ एकान्त भिला कि इस जोर से आवाज आने लगती है मानो वह बाहर ही बहुत निकट में हो रही है यद्यपि वह अपने अन्तर में गूँज रही है।

बचन १३६

अभ्यास में विघ्न

साधन के कई विघ्न होते हैं जो अभ्यास को समझ लेना चाहिये। अगर यह ज्ञात न होंगे तो फिर सम्भव है कि धोखे में पड़कर अपना काम बिगाड़ले।

पहला विघ्न निद्रा है। भजन करते समय प्रायः नींद आने लगती है क्योंकि चित्त की शान्त और मन की एकाग्रता से इस निद्रा का आ जाना आश्चर्य की बात नहीं है। अभ्यासो नींद को लय अवस्था समझकर प्रसन्न हो जाता है और अपने साधन को सफल समझ लेता है यह गलती है। उसे चाहिये कि जब नींद आने लगे तो तुरन्त उठ खड़ा हो। दो चार



क्षण चले फिरे और हाथ पाँव और मुँह आँख धोकर तब फिर अभ्यास में लगे ।

दूसरा विघ्न बालस्य है । हाथ पाँव एक तरह पर शिथिल हो जाते हैं । काम करने का जी नहीं चाहता । इसका भी उपाय वही है कि चले फिरे ।

तीसरा विघ्न प्रमाद है । अभ्यासी में किसी प्रकार का घमंड न होना चाहिये और न उसे अपनी सफलता पर गर्ब करना चाहिये अन्यथा उन्नति रुक जायगी ।

चौथा विघ्न सिद्धि शक्ति का आना है । सारी शक्तियाँ मन की एकाग्रता से आती हैं । यह समझकर उसमें अगर किसी प्रकार का चमत्कार आने लगे, तो उसकी आर से चित्त को हटा रखे । यह माया के समान हैं और भरमाने और भुलाने वाले हैं ।

पाँचवा विघ्न अभ्यास की सफलता का भेद दूसरों को जताना है । इसकी त्रिकुल आवश्यकता नहीं है । यह एक ऐसी बात है जिसकी खबर दूसरों को नहीं है । अगर तुमने किसी से अपना हाल कहा और उसे विश्वास न आया तो वह तुमको धोखेबाज, बुद्धिहीन, गुमराह (पथभ्रष्ट) समझेगा और उसका ऐसा सोचना तुम्हारे विश्वास को हानि पहुँचायेगा । उसकी तरह तुम भी शका और संदेह में पड़कर व्यर्थ में अपनी हानि कर लोगे । वह क्या जानता है कि तुम पर क्या गुजर रही है । दूसरे अगर उसे विश्वास भी है तब भी स्वयं नर्बल हो जाओगे और प्राप्त की हुई शक्ति जिभ्या से निकाल कर नष्ट हो जायगी । किसी बाहर मुखी आदमी से अन्तर अन्तर मुखी बातों के कहने की आवश्यकता क्या है । तुम साधन कर रहे हो । वह तो नहीं कर रहा है । तुम में संयम होना चाहिये । जिस तरह खाना खाकर उसे पचा लेते हो,

(शेष अगले अंक में)



गतांक से आगे :

उसी तरह इसे भी पचाते चलो ताकि शक्ति आती चले और तुम बलवान हो जाओ ।

इसी प्रकार और भी कई विघ्न बताये जा सकते हैं मगर विषय लम्बा नहीं करना है । अभ्यासी अगर अपने निजी अनुभव से लाभ प्राप्त करके सँभला हुआ रहे तो उसको लाभ होगा और यदि व्यर्थ बातों में पड़ गया तो फिर वह अपनी हानि आप ही करेगा । चाहे फिर अभ्यास करके सँभल जाये मगर पछड़ जायगा । और भा इसी तरह समझलो ।

०—०—०

योग साधन के सम्बन्ध में नाना प्रकार के
लाभदायक अनुभव

बचन १३७

रचना

अभ्यास में सुरत का सिमिटाव उसी तरह हुआ करता है जिस तरह मरते समय शरीर के रग-रग और रेशे रेशे से जीवन की धार खिंच कर ऊपर की तरफ चली जाती है । धार का सिमिटाव मृत्यु की दशा के समतुल्य है तो धार का फैलाव भी रचना के समतुल्य होना चाहिये और वह ऐसा ही है ।

ऊपर के बचनों में दूसरे प्रकार से बताया गया है कि मरना जीना और सृष्टि और प्रलय उसी तरह पर होती है, जिस तरह प्राणी की साँस आया जाया करती है । साँस का आना जीवन और साँस का जाना मृत्यु है । यह रचना का प्राकृतिक कर्म है जो हर मनुष्य के प्राणी में मौजूद है और ब्रह्म तक की यही दशा है । वृक्ष, कंकड़, पत्थर, वायु, जल



सबकी साँस में सिमिटाव और फैलाव हुआ करना है। यह साधारण सी बात है और इसी साधारण बात के वर्गमूल में कल्प-कल्पान्तर, युग-युगान्तर, मन्वन्तर और हमारे जीवन के वर्ष, महीने, दिन और पल पल शामिल हैं। जीवन और कुछ नहीं है केवल बाहर की तरफ फैलने वाली एक लम्बी साँस है जिसमें अनगिनत वर्ष दिन और पलों की साँसें शामिल हैं। मृत्यु और कुछ नहीं है। वह केवल बाहर की ओर से मुड़कर अन्दर की ओर सिमिटने वाली एक लम्बी साँस है जिसमें अनगिनत वर्ष, दिन और पलों की साँसें शामिल हैं।

विचार करने पर यह ऐसा ही समझ में आयेगा और उसके ऐसी समझ आने से बहुत सी बातों के समझने में सुगमता होगी और मौत का भय हृदय से किसी सीमा तक जाता रहेगा। हमारा उद्देश्य न जीवन है न मृत्यु है। हमारा उद्देश्य न संसार का दुख है न सुख है और संसार का ज्ञान है न अज्ञान है। बाल बच्चे, आदर अनादर, उन्नति अवनति यह जीवन मार्ग के समान कहे जा सकते हैं जो अनुभव करने में सहायक होते हैं लेकिन इनमें एक वस्तु भी हमारी इष्ट वस्तु नहीं है। वह बना लिये जा सकते हैं। इस वजह से दुख और सुख दोनों ही उनके साथ लगे रहते हैं। गाड़ी के दों पहिये आगे पीछे फिरते हुये चले जा रहे हैं। पहियों के आगे पीछे की गति कौन देखा करे। वह बढ़ते चले जा रहे हैं। केवल उसी बढ़ाव की ओर दृष्टि रहती है और हमारे जीवन में भी ऐसा ही होना चाहिये।

जन्म मरन, सोना जागना, चेत और अचेत पना, यह सब उसी कुदरती साँस के आने जाने के अनगिनत प्रतिविम्बित रूप हैं जो हर जगह गहरी दृष्टि से देखने पर देखे जा सकते हैं।



जब यह दशा है तो समझ लेना चाहिये कि रचना बिलकुल इसी तरह बनती बिगड़ती है।

हमारे सिर की ओर से धार उतरकर शरीर (पिंड) में फैल गई और हम जाग्रत का व्यौहार करने लगे। शरीर (पिंड) से धार सिमिट कर फिर सिर की ओर चली गई और हमारे जाग्रत का व्यौहार बंद हो गया। यह जीवन का दैनिक प्राकृतिक कर्म है। इसी तरह जब इस रचना में उसके सिर की ओर से धार उतर कर ब्रह्मांड में फैल जाती है, तो ब्रह्मांड का खेल होने लगता है और जब वह सिमिट जाती है तो यह खेल बन्द हो जाता है मगर यह बन्द होना सदा के लिये नहीं होता। प्रवाह के रूप में उसका सिलसिला साँस के आने जाने के रूप में बराबर इसी तरह चालू रहता है, जिस तरह हम अपने जीवन में नित्य प्रति जागते सोते तथा सौ सौ बरस बाद जन्मते और मरते हैं। इसके सिवा यह खेल और कुछ भी नहीं है। इस विषय का अन्तिम सार या परिणाम यही है। अब उसको चाहे तुम जितना लम्बा करना चाहो करो और उस पर तर्क वितर्क करते रहो। उसमें पढ़ने की आवश्यकता यहां नहीं है, क्योंकि इसके सम्बन्ध की बातों को यदि फैलाया जाय तो बहुत बढ़ जायेगी और कहीं ठहराव की सूरत दिखाई न देगी। यह विज्ञान और दर्शन केवल हमारी ही बुद्धि की छाया हैं। छाया के पीछे दौड़ो तो वह भी दौड़ती चलेगी। तुम खड़े हो जाओ तो वह भी खड़ी हो जायेगी। तुम मुड़ चलो तो वह भी मुड़ चलेगी। छाया तो छाया ही है। छाया को किसने आज तक पकड़ा है। हाँ छाया से विचारों का फँसाव होता है। उसको समय समय पर जानते हुये उससे कास लिया जा सकता है मगर छाया छाया ही है। इससे अधिक उसका मूल्य नहीं है।



राधास्वामी मत इस दृष्टि से केवल मिद्धान्त को समझ कर तर्क वितर्क को छोड़ देता है। जिसका जी चाहे वह इनमें दिलचस्पी ले। किसी को रोकने का उद्देश्य नहीं है। हाँ, जो लोग अध्यात्म के प्रेमी हैं, उनको चेता दिया जाता है कि अगर इस जीवन में तुम साक्षात्कार करना चाहते हो तो दर्शनशास्त्र के झगड़े में न पड़ो। इससे बहक जाओगे। शान्ति नहीं मिलेगी और करोड़ों में से केवल दो चार इसके सच्चे अधिकारी निकलते हैं। उनको अपना काम करने दो। वह भी रचना की जंजीर में जरूरी कड़ी हैं। केवल अपना काम बनाओ और उनके अनुभवों का सार लेकर संत मत के उद्देश्य की ओर ध्यान दो; क्योंकि यह संत मत स्वयं इन दर्शन और विज्ञान की जान है। इसकी समझ भी हर व्यक्ति को नहीं है। जिन्होंने सत्संग करके सार को समझ लिया है केवल वही लोग इसको सही और सच्चा स्वीकार करेंगे।

रचना की केवल यह स्थिति है।

वचन १३८

रचना (लगातार)

रचना किस तरह होती है यह लगभग बहुत से आदमी जानना चाहते हैं। उनकी यह इच्छा बुरी नहीं है। अभ्यास करने वालों को यदि यह किसी हद तक समझ में आ जाय तो उनके साधन में सहायक भी हो सकती है।

जीवन मृत्यु के विपरीत है और रचना प्रलय के विपरीत है। मृत्यु और जीवन तथा सृष्टि और प्रलय दोनों ही एक दूसरे के विपरीत हैं। यदि मृत्यु और प्रलय की घटनाओं को ध्यान से देखा जाय तो जीवन और सृष्टि के भेद का पता मिलना सुगम हो जाता है।



जीवन कई तरह का है और रचना भी कई तरह की सृष्टि भी कई तरह की है और प्रलय भी अनेक प्रकार की है।

जाग्रत जीवन और जाग्रत प्रलय हमारा रोजाना का व्योहार है। जब हम जागते हैं तो यह रोजाना व्योहार का जीवन है। जब हम सोते हैं तो यह जीवन की जाग्रत अवस्था की मृत्यु है।

सौ बरस जीकर हम मरते हैं। सौ बरस जीना जीवन और सौ बरस जी कर मर जाना शरीर यानी पिंड की प्रलय है। एक प्रलय यह हुई।

ब्रह्मा के रोजाना जीवन के अन्दर मालुम नहीं हमारे कितने जन्म मरण और सृष्टि प्रलय हुआ करते हैं। जब ब्रह्मा के सौ बरस के जीवन के बाद उसका हमारे शरीर जैसा हाल हो जाता है तो उसे ब्रह्मांड की प्रलय कहते हैं। यह दूसरे शरीर की प्रलय है और भी इसी प्रकार।

पहिले पिंड प्रलय हाल राधास्वामी मत की पवित्र वाणी (सार बचन छंद-बंद—हाल उत्पत्ति और प्रलय) की शिक्षा के अनुसार सुनो :—

काल किया जब तन परवेश । जीव चला तज यह परदेश ॥
 मूल द्वार पृथ्वी का बास । खिंचा वहां से स्वांस और भास ॥
 खिंचकर आया इन्द्री द्वार । वहाँ से पहुँचा नाभि मँझार ॥
 नाभी से खिंच हिरदे आया । हिरदे से फिर कंठ समाया ॥
 पृथ्वी-जल-अग्नि और पौन । कंठ माँहि रुँधन लगी होन ॥
 चारों तत्व भास और स्वांस । यहाँ से चले खिंचे आकाश ॥
 दो दल कमल काल के देश । कर्म अनुसार खान परवेश ॥
 इस विधि काल जीव को खाय । जन्मे मरे बहुत दुख पाय ॥
 सत्गुरु बिन नहि लगे ठिकाना । ताते सत्गुरुशरण समाना ॥
 जब कोई मरने लगे तो उसकी दशा को देखो और



रहस्य हल हो जायगा। धार ऊपर से आकर पहले गुदा चक्र में ठहरी थी। गुदा चक्र स्थूल पृथ्वी का इस पिंड (शरीर) में स्थान है। इसलिये मृत्यु की कारवाही यहाँ से शुरू होती है। मरते समय गुदा से पृथ्वी का तत्व खिचकर इन्द्रिय चक्र पर आकर जल में लय हो जाता है, क्योंकि इन्द्रिय का स्थान जल तत्व की जगह है। जल से पृथ्वी उत्पत्ति हुई थी और इस कारण से मरते समय पृथ्वी को जल में आकर लय होना पड़ता है। यह जल तत्व खिंचा और खिचकर नाभि के स्थान पर आकर अग्नि में लय हुआ। जल की उत्पत्ति अग्नि से हुई थी। इस कारण उसका उसमें आकर लय होना प्राकृतिक कर्म है। अब इस अग्नि तत्व का खिंचाव वायु में हुआ और वह हृदय चक्र के वायु तत्व में आकर लय हो गया, क्योंकि अग्नि की उत्पत्ति वायु ही से हुई थी। हर वस्तु अपने अपने असल की ओर मरते समय खिचती है। हृदय चक्र वायु तत्व का स्थान है। यहाँ तक तो चार तत्व का खिंचाव हुआ। अब यह वायु तत्व हृदय चक्र को छोड़कर कंठ चक्र में आया। कंठ चक्र आकाश का स्थान है। आकाश ही से वायु पैदा हुई थी। वायु का आकाश में समाना इस दृष्टि से आवश्यक था। नीचे के चार तत्व आकाश से मिलकर एक हो गये। अब वह आकाश के रूप हो गये। अपने अपने नाम व रूप को छोड़कर अब वह उस आकाश के नाम और रूप में मिल रहे। यह पिंड के मरते समय उनकी दशा होती है। यह आकाश तत्व फिर अपनी बारी पर खिचकर काल तत्व के स्थान पर पहुँचा जो दो दल कमला यानी पुरुष और प्रकृति की मिली जुली सूरत है। यहाँ आकर फिर जीव को अपने कर्म और वासनाओं के अनुसार इस मृतक शरीर को छोड़कर नई योनि में आने की आवश्यकता हुई, क्योंकि अंत मती सो गती। जहाँ आशा तहाँ



बासा । जीव ने जैसे जैसे कर्म किये थे और वासना उस प्रबल हुई थी, उसी तरह के नये शरीर में जाना उसके लिये आवश्यक है । वासना ही जन्म का कारण होती है और योनी में लाती हैं । जैसी वासना होगी वैसी ही योनि मिलेगी और यह सिलसिला बराबर उस समय तक चलता रहेगा, जब तक गुरु का सत्संग करके जीव वासना के मैल को अपने अंदर से नहीं निकालेगा । अभ्यास और सत्संग का यही उद्देश्य है । इसके सिवा और कोई उद्देश्य नहीं है ।

पिंड की मृत्यु का नक्शा दिखा दिया गया । इसके सच होने में किसी को क्या आपत्ति हो सकती है । अब इसी को अगर उलट कर देखो तो जीव की पिंड रचना का भेद तुम्हारी समझ में आ जाये ।

काल में समाया हुआ जीव अपनी वासना को अपने में लिये हुए था । उसके आधीन वह पहिले उससे निकल कर इस पिंड में आया और पिंड के आकाश, वायु, अग्नि, जल और पृथ्वी के स्थानों पर अपना आसन जमाया और इस पिंजरे में आकर बन्द हो गया । वह जिस तरह आया था उसी तरह उसको इससे निकलना पड़ता है और उसी तरह कर्म के नियम आधीन उस समय तक वह बराबर आता जाता रहेगा, जब तक एक वासना भी उसके अन्दर रहती है ।

यह मृत्यु पिंड प्रलय कहलाती है और यह बार बार सौ-सौ बरस के बाद आती रहती है । कभी कभी आयु कम भी हुआ करती है । यह उसके कर्म और वासना की वजह से है जिसकी व्याख्या लम्बी है । कोई आदमी कोई प्रबल वासना लाता है । उसकी आयु सौ बरस की होती है । किसी की वासना कमजोर होती है । वह पैदा होते ही विशेष मंडल के



कर्म और वासना को भोग कर जल्द मर जाता है। फिर दूसरे कर्म और दूसरी वासनाओं के आधोन दूसरा शरीर धारण करता है। और भी इसी प्रकार समझ लो।

वचन १३६

रचना (लगातार)

पिंड प्रलय के समझ लेने पर ब्रह्मांड प्रलय की अच्छी तरह से समझ आयेगी। यहां हम फिर राधास्वामी मत की बाणी उद्धृत करते हैं, क्योंकि उसके शब्द अधिक स्पष्ट और प्रभाव शाली हैं :—

अब प्रलय का भाखूँ लेखा । जस सिमिटाव जगत का देखा ॥
 काल भाय जीवों को ग्रासा । जीव समाने काल के स्वाँसा ॥
 देही कारज पृथ्वी होई । पृथ्वी ने गिरसी पुनि सोई ॥
 पृथ्वी घोली जलने आग । जल को सोखा अगनी धाय ॥
 अगनी मिली पवन के रूप । पवन हुई आकाश स्वरूप ॥
 आकाश समाना माया माँहि । तम रूपा दीखे कुछ नाहि ॥
 माया रिली ब्रह्म में जाय । शक्ति शिव में गई समाय ॥
 शिव पहुँचे ओंकार मंझार । ओंकार समाने सुन्न के द्वार ॥
 सुन्न किया महा सुन्न निवास । भँवर गुफा महा सुन्न का बास ॥
 यहाँ तक प्रलय कभि कभि होई । सत्त लोक का द्वारा सोई ॥
 प्रलय गति आगे नहि भाई । सत्तलोक में कभी न जाई ॥
 काल त्रिलोकी कीन्हीं नास । महा काल पुनि काल गिरास ॥
 महाकाल पहुँचा सत द्वार । आगे गति नहि ठिठका बार ॥

यह ब्रह्मांड प्रलय का नकशा है, जो पिंड प्रलय से बहुत मिलता है। इस बाणी की संक्षिप्त व्याख्या भी इतनी लम्बी हो जायगी कि अगर कोई इस विषय पर लिखना चाहे तो पुस्तक की पुस्तक लिख सकता है। पृथ्वी का प्राकट्य चंकि



इतना है कि प्रलय का अनुमान जगत के सिमिटाव की देखकर लगाया जा सकता है। पृथ्वी का प्राकट्य चूल्हों की देह की दृष्टि से हुआ था और यह देह पृथ्वी ही से बना हुआ है, यह पृथ्वी में मिल गया। पृथ्वी पानी की सूरत में बदल गई। पृथ्वी का पानी की सूरत में बदल जाना जल प्रलय है। जब जल प्रलय आजाता है, उस समय दुनिया में जल ही जल हो जाता है और मिट्टी की तमाम शक्लें बिगड़ बिगड़ कर पानी बन जाती हैं। फिर इस पानी को अग्नि सोख लेती है और पानी नष्ट होकर अग्नि ही अग्नि रह जाती है। यह अग्नि प्रलय है। अग्नि-प्रलय में पृथ्वी और जल का कहीं नामो निशान तक नहीं रहता। फिर अग्नि अपनी बारी पर वायु में बदल जाती है। यह वायु प्रलय है। वायु प्रलय में पृथ्वी, जल और अग्नि में से किसी का भी नामो निशान नहीं रहता। तब यह वायु भी आकाश में लय होकर उसका रूप बन जाती है और चार तत्वों में से एक का भी पता नहीं रहता। यह आकाश प्रलय है। यह आकाश भी चूँकि तत्व है और माया से पैदा हुआ है, यह माया में समा जाता है। और माया अंधकार की तरह छाई रहती है। अंधकार अंधकार को इस प्रकार ढक लेता है कि कुछ दिखाई नहीं देता। दिखाई भी कैसे देता? देखने के सामान तो पहिले ही से नाश हो जाते हैं। इसका नाम माया प्रलय है। फिर यह माया ब्रह्म में समा जाती है। ज्योति और निरंजन मिलकर एक हो जाते हैं और ओंकार कहलाते हैं। ओंकार सुन्न और महासुन्न की दशा को प्राप्त होकर भँवर गुफा तक आकर ठिठक जाता है, क्योंकि यहाँ तक ही नाश और परिवर्तन सम्भव है। आगे सत् लोक में जो सत् ही सत् है प्रलय नहीं होती। सत् जैसा है वैसा रहता है। उसी तरह वह अपनी दशा में रहता है और यही इष्ट पद है।



जिस तरह प्रलय होती है, उसी तरह अगर उसकी धार को दूसरी सूरत में देखना शुरू करो, तो रचना की सूरत का दृश्य बुद्धि के सामने स्वयं आ जाता है।

इस पर विचार करने से यह मालूम होता है कि पहले सत् ही था। इस सत् से महाकाल और काल पैदा हुये। उन्हीं से माया प्रगट हुई। माया ने आकाश पैदा किया। आकाश से वायु, अग्नि, जल और पृथ्वी की उत्पत्ति हुई और फिर पिंड की रचना हुई, जिसमें जीव बँध गया और वासना वश उसी में फँसा हुआ मरता खिपता रहता है।

वचन १४०

सुरत शब्द का मार्ग

बिना सत्संग किये हुये फिर भी ज्यों का त्यों इन बातों का बाह्य ज्ञान भी नहीं होता। आपत्ति पर आपत्ति की जा सकती है क्योंकि इस तरह समझना कि जब आकाश नहीं रहा, माया नहीं रहीं, ओंकार पद का भी अभाव हो गया तो फिर किसी को आगे का ज्ञान कैसे हो सकता है।

बिना गहरी समझ के यह बिल्कुल असम्भव ज्ञात होता है और ऐसा कहना और खयाल करना कोई आश्चर्य की बात नहीं है परन्तु यह ज्ञान हो जाता है और सुरत शब्द का अभ्यास करने से सुरत इनका माक्षात्कार करती हुई जाती है वना किस तरह ज्ञान होता ! ऋषियों ने भी तो उपनिषदों में इसी प्रकार की वाणियाँ कही हैं। “अंधकार ने अंधकार को ढक रक्खा था। न कोई उसे सत् कह सकता था और न असत् आदि आदि।” यह अनुभव का विषय है और जब तक आदमी साधन सम्पन्न अनुभव सम्पन्न न हो जाये तब तक वास्तव में इन बातों को समझना कठिन ही नहीं किन्तु असम्भव है। इस लिये जीवों को साधन करने का आदेश



क्रिया गया। साधन की विधि वाणी में इस तरह आती है :—
 सत गुरु कहें भेद दरसाई। मारग घर का देय बुझाई ॥
 प्रथम शरण गहो सत् गुरु की। दुतिये बाड़^१ धरो सत् संग की ॥
 गुरु जा भेद बतावें तुमको। धारो बचन कमाओ उनको ॥
 तन मन इन्द्री सुरत समेटो। चढ़ अकाश शब्द गुरु भेंटो ॥
 सुनो नित्य तुम अनहद बाणी। देखो अद्भुत जोति निशानी ॥
 जोति फाड़। फर सुन्न समाओ। सुषमन होय बंक में जाओ ॥
 बंक पार त्रिकुटी सुन गीत। काल कर्ष दोऊ लीन्हे जीत ॥
 सुन्न शिखर चढ़ी सूरत घूम। मान नरोवर पहुँची झूम ॥
 महा सुन्न जहां अति अधियार। गुप्त चार धुन वाणी सार ॥
 भँवर गुफा जाय लीन्ही चीन्ह। आगे सत्त लोक चढ़ लीन्ह ॥
 अलख अगम को जाकर परसा। शब्द पकड़ मन नूरत सरसा ॥
 राधास्वामी नगर निहारा। देखा जाय अगर उजियारा ॥

संतन का मत गूढ़, बिना संत को जानई।

राधास्वामी किया जहूर, माने सत्संगी कोई ॥

बचन १४१

रचना के स्थान

जिन स्थानों का बचन १४० में वर्णन आया है वह ब्रह्मांड और ब्रह्मांड के परे दयाल देश के हैं। जिस तरह पिंड में षट् चक्र हैं, वैसे ही काल देश यानी ब्रह्मांड और दयाल देश यानी शुद्ध आत्मिक मंडल में भी हैं। ब्रह्मांड में भी छः चक्र हैं और दयाल देश में भी। और इनकी रचना में वही व्यापक सिद्धान्त प्रभाव डालता है जो इस माया देश में है।

समझाने बुझाने की दृष्टि से हम फिर एक बार विभिन्न प्रकार से उसी बात को उदाहरण के रूप में यहां वर्णन करते हैं जैसे कि पहिले भी बता चुके हैं।



इस तरह समझो कि आकाश में क्षोभ हुआ और क्षोभ होने की वजह से आकाश ने अपने अंदर का वह भाग जिसमें स्थूलता थी मथकर फेंक दिया, जो वायु का मंडल बन गया। और जो हिस्सा कि बिलकुल सूक्ष्म था वह शुद्ध आकाश बना रहा। इन दोनों मंडलों ने स्थूलता और सूक्ष्मता के होते हुये भी परस्पर मेल है। और वायु मंडल में जिस भाग को आकाश की सूक्ष्मता के साथ सम्बन्ध है, वह उससे निकट है और दूसरे भाग धीरे २ दूर होते गये हैं। इस तरह वायु आकाश से गुथा हुआ भी रह गया। फिर वायु के मथन से उसका स्थूल भाग जो फेंका गया वह अग्नि बना और अग्नि से जल और जल से पृथ्वी इसी तरह बधती गई। वह आकाश ही है जो पृथ्वी है मगर पृथ्वी आकाश का महा स्थूल रूप है। यह पाँचों मंडल अलग अलग होते हुये भी परस्पर गुथे रहते हैं। इनमें समेटने और फेंकने की शक्ति उसी तरह काम करती रहती है, जिस तरह तुम अपने भोजन के मामले में आवश्यक और सूक्ष्म भाग शरीर का अंश बनाते रहते हो और स्थूल भाग को मल के रूप में बाहर करते हो। जहाँ कहीं सृष्टि की व्यवस्था में जिस कारोबार को तुम देखोगे, यह सूक्ष्म और स्थूल श्रेणी, उनकी सूक्ष्मता और स्थूलता के कारोबार और कारोबार के सिलसिले में समेटना और बाहर फेंकने का यही नियम काम करता हुआ दिखाई देगा। हर वस्तु बदलकर बहतर बनना चाहती है। बहतर यानी सूक्ष्म बनकर वह ऊपर खिचती है। उसका बदतर यानी स्थूल भाग स्वयं नीचे गिरता रहता है। और जब तक कि प्रलय नहीं आ जाती यह बराबर जारी रहता है। इसी के व्यवहार में विभिन्नता की सूरतें दृष्टि में आया करती हैं।

जो बात तत्वों की बाबत कही गई है, वह रचना के



मंडलों के सम्बन्ध में भी समझना चाहिये ।

आदि में (जिसे हम आदि भी नहीं कह सकते) क्षोभ हुआ । क्षोभ के होते ही जो शुद्ध और सूक्ष्म आत्म तत्व था, वह तो आत्मिक मंडल में रह गया और जिसमें स्थूलता भी वह मथ कर नीचे उतरा और काल देश यानी ब्रह्मांड में ठहरा । फिर ब्रह्मांड में उसी क्षोभ के प्रभाव से अपनी बारी पर उसने जो स्थूल भाग को फंका तो वह नीचे आकर ठहरा और उसी से वह माया देश बन गया, जो अत्यन्त स्थूल है । आत्मिक मंडल (दयाल देश) अत्यन्त सूक्ष्म, ब्रह्मांड (काल देश) सूक्ष्मता और सूक्ष्म स्थूलता की मिलीनी है और माया देश बिल्कुल ही स्थूल है ।

चूँकि यह एक प्रकार से रचना का व्यापक नियम है, वह दृष्टियाँ के बारीबार में भी मौजूद है । जाति पांति, वर्णाश्रम आदि तक में यही दिखाई देता है । ऊँचे वर्ण से नीचे वर्ण पंदा होते हैं और फिर इन ही में से जो लोग सूक्ष्म बनते हैं और वह ऊपर की ओर खिचकर बड़ होते रहते हैं और अपने में से स्थूल पदार्थ को बराबर बाहर निकालते रहते हैं । जो वस्तु जिस मंडल के अनुकूल है, वह उसी में रक्खी जाती है और जो उसके अनुकूल नहीं होती वह या तो ऊँचे चढ़ जाती है या स्थूलता की वजह से नीचे गिरती पड़ती रहती है ।

अब यह विषय कुछ अंश में स्पष्ट हो गया और इसके भली प्रकार समझ लेने से यह बात समझ में बैठ जायगी कि जो प्राणी सूक्ष्म हो जाते हैं और जिनमें अधिक आत्मीयता आ जाती है, उनके लिये स्थूल मंडल में स्थान नहीं रहता । उन्हें आत्मिक मंडल (दयाल देश) की ओर जाना आवश्यक है और जो प्राणी स्थूल हैं वह आत्मिक मंडल में नहीं रह



सकते । उनका नीचे गिरना जरूरी है ।

स्थूल जगत में स्थूल स्वभाव वालों का स्थान है । आत्मिक देश में आत्मिक स्वभाव वाले रहते हैं । आत्मिक और स्थूलता का यह चक्र हर समय चलता रहता है जिसका नक्शा हमारे जाग्रत, स्वप्न और सुषुप्ति तक में और हमारे हर कारोबार में दिखाई देता है ।

(१) शुद्ध आत्मिक (२) आत्मिक और स्थूल और (३) स्थूल यह तीन रचना के मंडल हैं । लेकिन स्थूल मंडल को आत्मिकता से बिल्कुल ही खाली भी न समझ लेना चाहिये, क्योंकि यदि आत्मा न हो तो फिर कारोबार का चलना असम्भव होता है । हाँ, इसमें आत्मिकता अत्यन्त थोड़ी है और ऊँचे के मंडल में वह श्रेणी ब श्रेणी घनी है । यह उनमें अन्तर है । आ. मा तीनों ही में है । पहिले में तो वह शुद्ध है । दूसरे में सूक्ष्म मन और माया के साथ मिली हुई है और तीसरे में वह स्थूल मन और माया के साथ मिली हुई है ।

आत्मिक धार का कमी बेशी के साथ इनमें आना जाना रहता है । जो लोग आत्मिक साधन करके आत्मा की धार के साथ समता करते रहते हैं, वह तो उन्नति कर जाते हैं और ऊँचे चढ़ जाते हैं और जो स्थूल पदार्थ के साथ एकता करते हैं वह अवनति की हालत में पड़े रहते हैं । आत्मा के प्रेमी आत्मिक मंडल में स्थान पाते हैं । और स्थूल पदार्थ के प्रेमी स्थूल मंडल में । इसमें तनिक भी संदेह नहीं । विद्या/और बुद्धि के अभ्यास से जीवों की अवस्था में परिवर्तन को हर एक जानता है । विद्या और बुद्धि के अभ्यासी साधारण लोगों से कहीं अच्छे होते हैं और साधारण लोगों के स्थान में नहीं रहते या रर सकते हैं, क्योंकि इनके भाव उनसे भिन्न हो जाते हैं । इसी प्रकार आत्म ज्ञान के साधक इन विद्या और बुद्धि वाले



से अधिक सूक्ष्म अवस्था प्राप्त कर लेते हैं । और इनसे हो जाते हैं ।

सारी बात अभ्यास पर निर्भर है । शारीरिक अभ्यास करने वाला पहलवान बनकर संकड़ों और हजारों से ऊँचा हो जाता है । विद्या और बुद्धि के कारोबार का अभ्यास करने वाला साखी में उच्च पदवी प्राप्त करता है और आत्मअभ्यासी करोड़ों से ऊँचा हो जाता है और उसके काम का सिलसिला इस दुनियाँ में भी पहलवान या विद्वानों से अधिक समय तक रहता है, क्योंकि नित्यता केवल आत्मा में है । शरीर या बुद्धि की शक्तियों में नित्यता नहीं है । शरीर बदलता रहता है, बुद्धि भी बदलती रहती परन्तु आत्मा में कोई परिवर्तन नहीं होता । मनुष्य की बुद्धि के कारोबार बिगड़ते रहते हैं, राज्य नष्ट होते रहते हैं परन्तु इनकी अपेक्षा में आत्मिक गुरुओं का काम दुनियाँ में अधिक समय तक स्थिर रहता है और उनके झड के नीचे करोड़ों और अरबों आदमियों को शान्ति मिलती रहती है । उनके शरीर छोड़ जाने पर भी लोग रात दिन उनका नाम लिया करते हैं, क्योंकि रूढ़ानियत (आत्मीयता) में विशेष प्रकार की बरकत रहती है ।

दुनिया में शारीरिक शक्ति के अभ्यास के लिये अखाड़े हैं विद्या और बुद्धि के विद्यालय भी हैं । इसके सिवा जीवन के कारोबार में भी शरीर और विद्या बुद्धि का अभ्यास होता रहता है । लेकिन आत्मिक अभ्यास का अखाड़ा कहीं दिखाई नहीं आता । राधा स्वामी मत ने इस कमी को पूरी करने के लिये सत्संग और सुरत शब्द योग का अभ्यास जारी किया ताकि जिनको प्रेम हो, वह इधर आकर्षित होकर आत्मिक जीवन के साधक बनें ।

यह साधन कहीं बाहर नहीं कराया जाता किन्तु अपने



शरीर ही के अन्दर कराया जाता है। गुरु इमी शरीर में आत्मिक स्थानों का पता देकर और उनमें चढ़ाई करने का भेद बताकर अभ्यास कराते हैं जिससे उनकी जवस्था में परिवर्तन आ जाता है।

जो व्यक्ति जिस स्थान का साधन करके उसे जीत लेता है वह फिर वहाँ नहीं रह सकता और आगे बढ़ने की उसे आवश्यकता होती है और जब तक अन्तिम स्थान को तै नहीं कर लेता, तब तक वह बराबर उन्नति करता जाता है।

वचन १४२

स्थानों का ज्ञान

हमको जो कुछ ज्ञान इन स्थानों का होता है अथवा हुआ है या होगा, वह केवल परिणाम को देखकर कारण तक पहुँचने का ज्ञान है। असलियत में हम इसे पूर्ण (अखंड) नहीं कह सकते। ज्ञान पूर्ण (अखंड) तो सत पुरुष राधास्वामी का नाम है। इस ज्ञान के सम्बन्ध में इन्द्रिय ज्ञान, अनुमान ज्ञान या शब्द ज्ञान के विषय में हमने पहिले वर्णन कर दिया है। यह सारा इन्द्रिय ज्ञान परिणामों की ही देखकर, मानकर या सुनकर होता है। फिर भी यह कहना कि यह बिल्कुल ही विश्वास योग्य नहीं है, ठीक न होगा। लोग बिना समझ-बूझे इस जगत को मिथ्या और उसके ज्ञान को मिथ्या कहते हैं। यदि यह सब मिथ्या ही है, तो क्या ऐसे आदमियों का मिथ्या मिथ्या कहते रहना स्वयं मिथ्या नहीं होगा और मिथ्या कहने वाला मिथ्या न समझा जायगा। बात कुछ और है और लोग समझते कुछ और हैं। जिन आचार्यों ने इस जगत और इस के ज्ञान को मिथ्या कहा था, उनका यह कहना पूर्ण ज्ञान की दृष्टि से था। जिन्होंने इस जगत को मिथ्या बताया था, उनका



मंतव्य केवल इस प्रकार था कि यह जगत, यह माया, त्रिगुणात्मक व्योहार, यह तत्व आदि अपने आप ही अपना स्वतंत्र अस्तित्व नहीं रखते बल्कि उनका अस्तित्वपूर्ण अस्तित्व के आधीन हैं। तुममें ओर तुम्हारी शक्ति में भी तो अंतर है परन्तु तुम्हारी शक्ति तुम्हारे आधार पर है। तुम्हारी शक्ति तुमसे पृथक नहीं है। शक्ति को तुमसे पृथक मानना भूल है और यह पृथक मानना ही मिथ्या कहा गया है। इसके सिवा इस कहने का और कुछ तात्पर्य नहीं था, लेकिन मिथ्या कहने वाले के असली मन्तव्य को न समझ कर अकारण ही मिथ्या की हाँक लगा दी और अपने आपको अधिकतर मिथ्यावादी बना दिया, जो स्पष्ट रूप में गलती है राधास्वामी मत इस गलती से जानकारी कराते हुये आदेश करता है कि तुम इस भूल में न पड़ो। मिथ्या 'नहीं' का शब्द है। 'नहीं' को धारण करना भूल है। जो वस्तु इस समय तुम्हारी दृष्टि के सामने है, उस पर विचार करते चलो कि यह किसी कारण का फल है। फल को देखो ताकि कारण तक पहुँचने और उसके प्राप्त करने का अवसर मिले, जब कारण तक पहुँच हो जायगी तो फल की ओर से आप ही आप ध्यान हटा हुआ होगा। फिर उसके मिथ्या कहने की आवश्यकता ही शेष न रहेगी। यदि पहिले ही से कारण को ओर परिणाम को मिथ्या कहने लग गये, तो फिर कारण तक पहुँचना किस प्रकार होगा। यह तो हम भी मानते हैं कि पूर्ण पुरुष या पूर्ण अस्तित्व या पूर्ण ज्ञान को मन वाणी से वर्णन नहीं किया जा सकता। वह कोई ऐसी वस्तु है जहाँ इनकी पहुँच कठिन है, लेकिन परिणामों को देखकर हम उसका अनुमान कर सकते हैं।

जगत का ज्ञान परिणामों के देखने से होता है और यह ज्ञान हमारे ही भीतर है। हम परिणाम को देखकर कारण का



पता लगाने लगते हैं। यदि यह संसार न होता तो किमी प्रकार इस संसार के कारण का पता न लगता। सारा ज्ञान प्रायः नष्ट रहता। चूँकि यह दुनिया है और हममें उसके जानने की शक्ति है, इस कारण से हम उसे समझते हैं। जिनमें जानने की शक्ति नहीं है, वह उसे जानते तक नहीं।

हम इस संसार के व्योहार में सतपना, चितपना और आनन्दपना देखते हैं। परन्तु ये विभिन्न वस्तुओं में विभिन्न श्रेणी के दिखाई देते हैं। इन सब पर दृष्टि डालकर हम अपने विचारों की जड़ स्थापित करते हैं और हमने कुछ ऊपर स्थानों के बारे में कहा है, उसका मूल इन्हीं अनुभवों पर है। हमने पिंड में षट् चक्रों को देखा। उन पर विचार किया। यह स्थूल है। इनको देखकर उनके सूक्ष्म रूप का ध्यान आया अपने भीतर खोज की गई। मस्तिष्क की ओर चढ़ाई की। उन पर जीत मिली। जब सूक्ष्म रूप समझ में आ गया और हमारी बुद्धि भी सूक्ष्म रूप के संयोग से सूक्ष्म हो गई, तब इस पर भी हमें जीत प्राप्य हुई। अब उसके कारण का विचार आया और इसी अभ्यास से कारण का भी पता लगा। स्थूल तो सूक्ष्म की छाया है और सूक्ष्म कारण की छाया है अर्थात् कारण ही सत् है और सूक्ष्म और स्थूल इसके छाया होने के कारण से मिथ्या है। लेकिन वर्तमान व्योहार में उनको न मानना और उनका मिथ्या मिथ्या कहते रहना याद भूल और ना समझी नहीं है तो फिर क्या है ?

परिणामों को देखकर कारण तक पहुँचना साधारण सी बात है। और जिस पर यह कारण और परिणाम निर्भर हैं वह पूर्ण पुरुष या स्वस्वरूप है जो न सगुण है न निर्गुण है। न साकार है न निराकार है। वह क्या है ? कुछ कहा नहीं जाता यहाँ आकार यह जुबान गुँगी हो जाती है। वह जो है वह है। इससे अधिक कहने का साहस नहीं है।



बचन १४३

अभ्यास से लाभ

सुरत शब्द योग के अभ्यास का असली प्रयोजन तो निज स्वरूप या सत् तक पहुँचना है और वह निज स्वरूप न हमसे प्रथक है और न भिन्न है। भ्रम के पर्दे बुद्धि पर पड़े हुए हैं जिससे उसका अनुभव नहीं होता। अभ्यास से यह पर्दे फट जाते हैं। तब आप ही आप अनुभव हो जाता है और यही निर्वाण, मुक्ति और धुर पद है।

लेकिन इन पर्दों के हटते समय अभ्यासियों को जो लाभ अनुभव होते हैं, वह अनगिनत प्रकार के हैं। पहला लाभ तो यह है कि शरीर, मन और आत्मा में समता हो जाती है। शारीरिक, मानसिक और आत्मिक स्वास्थ्य प्राप्त होता है इन्हीं सब बानों का ए० नाम सत है। सत अस्तित्व, जीवन और प्राकृत्य को कहते हैं। दूसरा लाभ यह है कि जब जब मन जिस स्थान पर ठहरता है, उस समय उसे सुख और लीनता प्राप्त होती है और लगातार अभ्यास करते रहने से इनका प्रभाव इतना गहरा और स्थायी होता है कि अभ्यास के बाद भी यह बराबर या अधिक देर तक स्थिर रहता है और जीवन प्रसन्नता और आराम से गुजरता है। इसका नाम आनन्द है। तीसरा लाभ यह है कि अभ्यास से पर्दों के फट जाने के कारण ज्ञान और अनुभव में बुद्धि होती है और वह बराबर बढ़ता ही जाता है। उसमें कमी नहीं आती। इसका नाम चित शक्ति है। तात्पर्य यह कि मनुष्य को सत, चित, आनन्द अर्थात् सच्चिदानन्द की अवस्था का अनुभव दृढ़ हो जाता है और वह संसार के झगड़े बखेड़ों में रहता हुआ उन पर अपने आपको विजयी पाता है। जैसे कमल का पेड़ पानी के



अन्दर रहकर न पानी से तर होता है और न नीचे की ओ आकर्षित होता है किन्तु जल के बढ़ने से बराबर बढ़ता चला जाता है। उसी तरह यदि एक सच्चा अभ्यासी संसार के हजार झमेलों में पड़ जाय मगर यह उनके ऊपर ही रहेगा। ये झमेले उस पर विजय प्राप्त न कर सकेंगे। क्या यह लाभ कम है ?

शारीरिक आकृति और रूप में परिवर्तन, संकल्प शक्ति में दृढ़ता, बाणी का सुरीला होना, जीवन का तेजस्वी होना, परमार्थ के साथ स्वार्थ में सफलता, संसार की प्रीति के साथ त्याग आदि अनेक प्रकार की अवस्थायें प्राप्त होती हैं जिनका कोई वर्णन नहीं कर सकता।

जिस आदमी को शरीर या हृदय का रोगी देखो तो यह समझ लो कि उस अभ्यासी ने अभी तक समता के नियम का रहस्य नहीं पाया। जिसका हृदय शुद्ध पवित्र होता है, उसका शरीर भी वैसा ही हुआ करता है। शरीर मानसिक धार का जमा हुआ और स्थूल रूप है। विशाल हृदय वालों का रोगी होना आश्चर्य है और जहाँ कहीं रोग दिखाई दे तो समझ लेना चाहिये कि अभ्यासी न तो विधिपूर्वक अभ्यास करता है न उसके मन शुद्धता आई है।

इनके अतिरिक्त दुनियाँ जिन्हें सिद्धि शक्ति, या महात्माओं की करामात समझती है, वह मन की एकाग्रता के परिणाम हैं, किन्तु रोघाङ्गामी मत के सत्संग में अभ्यासियों को पहिले ही से बता दिया जाता है कि अभ्यास का यह प्रयोजन नहीं है। इनसे दूर ही रहने में भलाई है, वरना जो कोई इनमें फंसता है वह मारा जाता है और माया का जंजाल उसे फंसा लेता है। योगी हमेशा उसके शिकार हुये हैं। यह सिद्धि शक्ति माया ही का रूप है और यह केवल चित्त की वृत्ति के एकाग्र



होने और उस वृत्ति का किसी भौतिक या मानसिक व संयम करने पर स्वयं आ जाती हैं। उद्देश्य तो निज स्वरूप या सत का साक्षात्कार करना है।

वचन १२६ १०४

सुख कैसे मिलता है ?

चित्त की वृत्ति का किसी वस्तु में आरूढ़ होकर उसके साथ संयम कर लेने से प्राणी को सुख प्राप्त होता है। संयम करना वृत्ति का टिकाना कहलाता है और जमी हुई वृत्ति का टिकाव, जमाव या संयम के स्थान से हटाये जाने पर दुःख होता है। राधास्वामी मत में सुख और दुःख की परिभाषा और व्याख्या केवल इतनी है। इससे अधिक कहना विषय को बढ़ाना है। स्त्री में, खेल कूद में, सैर व तमाशे में, गाने बजाने साधन व अभ्यास में, परमार्थ और स्वार्थ में, जहाँ जहाँ और जब जब वृत्ति ठहरेगी, वहाँ वहाँ उस उस समय सुख होगा और स्त्री, खेलकूद, सैर व तमाशे, गाने व बजाने, साधन अभ्यास, परमार्थ और स्वार्थ से जहाँ जहाँ और जब जब वृत्ति का हटाव होगा, वहाँ वहाँ उस उस समय दुःख होगा। इस वृत्ति में हमारे अंदर की छाया रहती है जो धार के रूप में हमारे शरीर के रगरग और रेशा रेशा में चालू रहती है उसी से शारीरिक व्यवस्था चलती रहती है और दूर और निकट और बाहर और भीतर उसी की धार किसी न किसी केन्द्र पर ठहर जाती है और उस ठहराव में सुख होता है। जहाँ उस केन्द्र से वृत्ति अथवा सुरज की धार हटी, उसी समय दुःख होने लगता है।

आदमी बाग का तमाशा देख रहा है और खिले हुये फूलों से उसे आनन्द मिल रहा है, क्योंकि उसकी सुरत की धार अथवा वृत्ति वहाँ ठहरी हुई है। उस आनन्द की अवस्था



में किसी ने आकर किसी प्यारे की मृत्यु की सूचना दी अथवा दूसरी कोई अप्रिय घटना प्रकट हुई, उसी समय सुरज की धार बाग के केन्द्र से हट गई और वही बाग काटने की दौड़ा और दुख का स्वरूप बन गया ।

किसी आदमी ने अपनी सुरत लड़के पर लगा रक्खी है । लड़के के देखने से उसे आनन्द मिलता है । अब वह लड़का मर गया अथवा उसमें बीमारी आ गई या उसने दुर्व्यहार किया तो सुरत की धार उससे हटो और दुख प्रतीत होने लगा ।

कोई आदमी शतरंज खेल रहा है । उसकी वृत्ति मुहरों की चाल में अटकी हुई है और वह खुश है । जब तक उसमें वृत्ति जोर के साथ जमी रहेगी वह खुश रहेगा । वृत्ति को हटा दो और फिर दुख होगा ।

इस तरह हर वस्तु के सुख को चाहे वह कोई ही क्यों न हो, वृत्ति ही के ठहरने का परिणाम समझना चाहिये और उसी से हटाये जाने ही को दुख कहना चाहिये ।

हमारे शरीर के स्वास्थ्य में, खाने पीने में और जागने में यही नियम दृष्टि में रहता है । जब तक वृत्ति रग रग और रेशों रेशों के द्वारा शरीर के केन्द्र पर जमती रहेगी, तब तक सुख होगा और जब किसी घाव, चिरन या फोड़े फुंसी के कारण वह हटाई जायेगी तब तक दुख होगा । शरीर के कारण धार उस जगह आकर जल्द जल्द जोर से हटती रहती है । इससे कष्ट होता है यदि किसी तरह बात चीत में लगाकर वृत्ति का सञ्ज्ञान किसी अन्य वस्तु की ओर मोड़ दिया जाये तो फिर यह दुःख प्रतीत न होगा अथवा दवा आदि लगाकर या खिलाकर उसे उस ओर से हटा दिया जाये तब भी वही दशा होगी ।



दर्द से कराहता हुआ रोगी जो शोर मचाता है, केवल धार के बार बार हटाये जाने के कारण है। बात चीत शुरू कर दो ताकि सुरत या वृति दूसरी ओर हो जाय या कोई ऐसा उपाय करो कि उसे नींद आ जाय या बेहोशी हो जाय तो उसका कराहना बंद हो जाय।

बच्चों की वृति शीघ्र हट जाती है और शीघ्र एकाग्र होकर लग जाती है। इस कारण इन्हें इतना दुख नहीं होता, लेकिन वयस्क मनुष्य की वृति में दृढ़ता होती है, वह ऐसी आसानी से नहीं हट सकती। इस कारण से उसे दुख अधिक होता है।

यह जगत माद्दा का बना हुआ है। माद्दा क्षण क्षण में बदलता रहता है। इस कारण से माद्दा की दुनिया में माद्दी सामान से हमेशा ही वृति हटती रहती है और दुख का होना आवश्यक है। परिस्थितियों और प्रभावों में परिवर्तन होते हैं स्वयं बुद्धि तत्व भी इससे रहित नहीं है। इसलिये यहाँ इस मंडल में सुख के साथ दुख का बार बार होते रहना आवश्यक है। यह हमारे अधिकार की बात नहीं है। हम जब उसमें वृति लगायेंगे और वह हटा दी जायेगी तो दुखी होना पड़ेगा।

यह जागृत की घटनायें हैं। अब यदि स्वप्न में वृति ठहराई जाय तो वहाँ भी यही दशा होगी, क्योंकि मन एक हालत में रहने वाला नहीं है। सुरत की धार को अगर मन के मण्डल में ठहराया गया तो वहाँ से भी वृति हटाई जायगी अप्रिय परिस्थियाँ, घटनार्य और प्रभाव स्वप्न की दुनियाँ में भी होते रहते हैं। आदमी बुरे स्वप्न देखता है। अभी हँसता है और अभी चीखमार कर चिल्ला उठता है। यह हर एक

। निज अनुभव है। इसलिये यह हालत भी वांछनीय नहीं है।



नहीं खालिक मखलूक न खलकत ।
 करता कारण काज न दिक्कत ॥
 दृष्टा दृष्टि नहिं कुछ दरसत ।
 वाच्य लक्ष नहीं पद न पदारथ ॥
 जात सफात न अव्वल आखिर ।
 गुप्त न परगट बातिन जाहिर ॥
 राम रहीम करीम न केशो ।
 नहिं कुछ नहिं कुछ नहिं कुछ था सो ॥
 स्मृति शास्त्र न गीता भामवत् ।
 कथा पुराण न वक्ता कीरत ॥
 सेवक सेव न दास न स्वामी ।
 नहिं सतनाम न नाम बनम्मी ॥
 कहाँ लग कहूँ नही था कोई ।
 चार लोक रचना नहिं होई ॥
 जो कुछ था सो अब कह भाखू ।
 उनमुन, सुन विसमाधी राखू ॥
 हैरत हैरत हैरत होई ।
 हैरत रूप धरा इक सोई ॥
 उनमन रूप सदा वह धरता ।
 उनमुन दशा सदा वहिं बरता ॥

इसी धुर पद की प्राप्ती के लिये साधन की शिक्षा है ।
 यह अंत है और सब बीच की श्रेणियाँ हैं ।

वचन १४६

शिक्षा का स्पष्टीकरण

अभ्यास का प्रारम्भ स्थूल व सूक्ष्म मंडल के साथ होता है,
 जहाँ तीन गुण, प्रांच तत्व, पच्चीस श्रुति, चौरासी लक्ष आदि



के कारोबार हैं। यह स्थूल मंडल ज्योति निरंजन (विराट) और ओंकार पुरुष (अव्याकृत्य) की रचना में है। एक स्थूल है दूसरा सूक्ष्म है। इसके परे द्वैत का मंडल है जो सुन्न स्थान (हिरण्य गर्भ) से शुरू भँवर गुफा तक समाप्त हो जाता है यह पुरुष और प्रकृति के महा सूक्ष्म कारण का स्थान है। पुरुष स्त्री के लक्षण त्रिकुटी (ओ३म्) तक हैं। यहाँ पुरुष और प्रकृति का मिलाप अत्यन्त सूक्ष्म रूप में है जिसको पहिचान कठिनता से होती है। स्थूल सूक्ष्म या अनेकता बहुवाद है, यह द्वैतवाद है। सून्न और महा सुन्न स्थान के पहुँचे हुये अभ्यासी द्वैतवाद को अपने अंदर रखते हुये हंस गति को प्राप्त होते हैं और भँवर गुफा में आकर वह परम हंस होते हैं, जहाँ पुरुष स्त्री का कोई भेद नहीं रहता। भँवर गुफा तक काल और माया की सीमा है। इसके परे सत पद में केवल सत्ता मात्र होती है यहाँ से संत गति की प्राप्ति होने लगती है यह स्थान शुद्ध अद्वैत का है। जब तक यहाँ पहुँच नहीं हो लेती तब तक असली या क्रियात्मक अद्वैत वाद का अनुभव होना सुगम काम नहीं है। बाणी और बुद्धि से चाहे जितनी बातें बनाई जायें, लेकिन उस पद का साक्षात्कार नहीं होता। जब अनुभवी सुरत इस स्थान तक पहुँच लेती है, तब वह सच्ची अद्वैत कहलाती है और यह संतों का गुण है। इसके तै करने पर परम संत गति होती है अर्थात् उस समय सूक्ष्म अद्वैत वाद का प्रभाव मिट जाता है। जब यह अवस्था आ लेती है, तब वही धुर पद कहलाती है जिसे संत आधास्वामी धाम कहते हैं।

सूफियों में सात स्थान और सात अवस्थाओं का नक्शा इस तरह दिखाया गया है। (१) शोक और तलब (२) इश्क (३) तौहीद (४) मारफत (५) इस्तगना (६) फना और (७) बका इनका अभिप्राय वही है जो संतों के स्थानों के तै कराने से है।



शब्दों में अटकने से शिक्षा का सार समझ में नहीं आता ।

बात पर दृष्टि रखने से असलियत का पता मिलता है । इन अवस्थाओं की प्राप्ति नासूत, मलकूत, जबरूत, लाहूत, हूत, व्हेत और हूतलहूत के स्थानों पर पहुँचने से सम्भव है, जो सबके सब मनुष्य के मस्तिष्क में है और सुरत शब्द योग का साधन उनकी प्राप्ति में सहायक होता है ।

जिज्ञासु में पहले 'शीक' (रुचि) तलब (इच्छा) के भाव होना आवश्यक है । यह अधिकार और संस्कार का लक्षण होना आवश्यक है । यह अधिकार और संस्कार का लक्षण है । फिर इसी रुचि के बढ़ने का नाम इष्क (प्रेम) है । 'इष्क' (प्रेम) का प्रयोजन दर्शन और मिलन है और यह अद्वैत में आकर पूर्ण होता है जहाँ ध्यान के साधन से प्रेमी और प्रेमास्पद दोनों मिलकर एक होते हैं । इस मिलाप का परिणाम 'मारफत' (ज्ञान) है । जब तक वृत्ति प्रेमास्पद से मिलकर उसका रूप धारण नहीं कर लेती है, तब तक ज्ञान का होना सम्भव नहीं होता है । ज्ञान हो जाने पर फिर अभ्यासी में इस्तगना (बेपरवाई) आने लगती है, जिसे संस्कृत में उदासीनता कहते हैं और वह निस्वार्थता और निस्सम्बन्धता है । यह वृत्ति साधन करते रहने से फना' में बदल जाती है अर्थात् समाधि होजाती है । यही असली जीवन कहलाता है, जो संतों का सत पद है । यहाँ तक का पता सूफियों की बाणी से लगता है । संतों ने इससे आगे के स्थानों का पता दिया है ताकि इस सत्ता के ज्ञान का भी प्रभाव न रहे और सूक्ष्म से सूक्ष्म अद्वैत तक का विचार न आने पावे । यह पूर्ण अवस्था है और यही इष्ट पद है । इस स्थूल शरीर के रहते हुए भी यह सम्भव है । इसे असली निर्वाण कहते हैं । संतों का निर्वाण बुद्धों या जैनियों अथवा वेदान्तियों के निर्वाण से भिन्न है बौद्ध तो बुद्धि तत्व में जाकर लय हो जाते हैं और बुद्धि ही को सब



कुछ समझते हैं। जनी भी इसी में रहते हैं और ईश्वर पद को प्राप्त करते हैं वेदान्ती ब्रह्म अर्थात् ब्रह्मांडो मन (ओ३म्) या प्रणव) को सब कुछ मानकर उसी को अपना इष्ट नियत करते हैं। संतों का इष्ट इन सबसे भिन्न है। वह साधन से इस प्रकार का निर्वाण प्राप्त करते हैं कि सब भाव चाहें वह देह के हों या मन के हों या बुद्धि के हों पूर्णतया नाश ही जाय। बुद्धि तक का सम्बन्ध न रहे। निर्वाण का अर्थ संस्कृत में फूँककर हटा देना है। अन्तिम श्रेणी अर्थात् राधास्वामी धाम से पहुँचकर सब भाव जल जाते हैं और केवल वह रह जाती है जिसे धुर पद के बचन (१४५) में वर्णन किया गया है। यह संतों का निर्वाण है।

बचन १४७

कर्म

कर्म भला है और कर्म बुरा है। बुरा कर्म नरक को ले जाता है। भला कर्म स्वर्ग तक पहुँचाता है। नरक और स्वर्ग की प्राप्ति केवल मन की कल्पना है जो चिदाकाश में प्राप्त होती है। मनुष्य जिस प्रकार के कर्म करता है, उसी प्रकार के संस्कार उसके चित्त में पैदा होते हैं और यह संस्कार इसके आन्तरिक भावों को प्रेरित करके एक विशेष अवस्था में स्थिर कर देते हैं। कर्म करने वाले में विशेष प्रकार की योग्यता आती है जो उसके भावी स्थान का अर्थात् रहने के स्थान का निर्णय कर देती है। जिस व्यक्ति में जैसी योग्यता होगी, वह उसी के अनुसार अवस्था, हैसियत और स्थान प्राप्त कर लेगा यह प्रकृति का नियम है।

जिस प्रकार जाग्रत के कर्म स्वप्न अवस्था में फुरते हैं और



सोने वाले को सुख दुख देते हैं, वैसे ही जीवन के समाप्त होने पर उसकी आत्मा (सूरत) चिदाकाश में पहुँचकर कर्मों के अनुसार बुरी या भली हालत में रहने के लिये विवश होगी इन्हीं का नाम नर्क और स्वर्ग है। इसके सिवा वह और कुछ नहीं है। वह स्थान अवश्य हैं, क्योंकि जीव को सूक्ष्म से सूक्ष्म शरीर रखने पर किसी न किसी जगह रहना ही पड़ता है। जब तक भले और बुरे कर्म रहेंगे नर्क और स्वर्ग में अवश्य ही जाकर दुख और सुख भोगना पड़ेगा। यह नियम है। कर्मों के दग्ध होने पर लामकानियत या देश के बन्धन छूटने का अधिकार प्राप्त होता है। अभ्यासी के कर्म कई तरह पर कटाये जाते हैं। कुछ तो वह शारीरिक रोग और मानसिक दुखों के रूप में भोगकर समाप्त करता है और कुछ मन के मन्डल में अभ्यास के समय भोगे जाते हैं। कर्म का भोग अनिवार्य है। उपनिषद का कथन है कि जो भले या बुरे कर्म मनुष्य करता है वह भोगने पड़ते हैं।

हाँ अभ्यासी में चूँकि वृत्ति एकाग्र होती है, यह आसानी से भोगे जाते हैं। औरों को कष्ट उठाना पड़ता है। चित्त की एकाग्रता से चित्त में विशेष प्रकार की बिजली पैदा होती है जो कर्मों के संस्कारों को जलाती रहती है। इस तरह उसके कर्म भोगाये जाते हैं। यदि यह कर्म न कटेंगे तो वह किसी सूरत में आत्मिक स्थानों को पार करने के योग्य न होंगे।

जो व्यक्ति जिस प्रकार के कर्म करेगा, उनका प्रभाव उसके अन्तर सुरक्षित रहेगा और सहायता पाकर उभर आयेगा। बुरे या भले कर्मों का करने वाला स्वप्न में वैसे ही स्वप्न देखता है। बीमारी की बेहोशी में, वैसे ही बातें करने लगता



है। उसी तरह मरते समय यह कर्म उभर कर उसके हृदय को उन्हीं की ओर आकर्षित कर लेते हैं और उसे विवश नर्क स्वर्ग में जाना पड़ता है। अभ्यास में इनकी सफाई होती है।

स्वास्थ्य के लिये आवश्यक है कि शरीर का दूषित मल बाहर कर दिया जाये। इसी तरह असली आत्मिक स्वास्थ्य के लिये दूषित कर्म और दूषित विचारों के मल को अभ्यास द्वारा नष्ट करना आवश्यक है अन्यथा मन के आकाश का दपण उसके कर्मों के संस्कारों को पेश करता हुआ उनसे फँसा रखेगा और स्वभावतः वह मानसिक शक्ति के आधीन रहता हुआ उनको जगाता रहेगा।

राधास्वामी मत में शुभ कर्म वह कहा जाता है जो संत पुरुष राधास्वामी के चरणों की निकटता प्राप्त करावे और अशुभ कर्म वह है जो उनसे दूरी करावे।

वचन १४=

आवा गमन

राधास्वामी मत में आवा गमन का सिद्धान्त सही माना गया है। आवागमन आने जाने को कहते हैं। जीवन का कोई क्षण इससे खाली नहीं रहता। सांस आती है और जाती है। तुम नींद में जाते हो और नींद से वापिस आते हो। तुम काम को बन्द करते हो और जारी करते हो। यह सब आवागमन ही है। इस आवागमन की एक दो नहीं बल्कि कुदरत में हजारों ही सूरतें हैं और उनके सिलसिले में मनुष्य की उन्नति और अवनति होती रहती है। जिस प्रकार गाड़ी के पहिये आगे पीछे घूमते हुये आगे की तरफ या पीछे की



तरफ बढ़ते रहते हैं, वैसे ही जीवन का हाल है। जिस समय मनुष्य बुरी कमाई करता है उसके भाव उसे बुरी हालत में नई सूरत प्राप्त कराते हैं। यही हालत अच्छी कमाई की भी होती है। इनके प्रभाव में जब वह नई हैसियत में अपना प्राकट्य करता है। तब उसको कहा जाता है कि उसने नया जन्म धारण किया है। जब वह उस हैसियत के ऊपर आ जाता है अथवा उससे गिरकर शरीर को छोड़ देता है तब उसे उसका मरना मानते हैं। और यह सिलसिला उस समय तक जारी रहता है जब तक वह इष्ट पद तक नहीं पहुंचता।

इस स्थूल शरीर को तो वह उसी तरह बारबार छोड़ता और धारण करता है, जिस तरह आदमी पुराने वस्त्रों को उतार कर नये वस्त्र पहनता है, लेकिन उसका सूक्ष्म शरीर जिसे मानसिक शरीर कहते हैं और जो सूक्ष्म तत्वों का बना हुआ होता है हमेशा साथ रहता है। इसकी हालत दूसरी तरह बदलती है। यह शरीर की तरह पृथक नहीं होता किन्तु परिस्थितियों और प्रभावों के अधीन इसमें परिवर्तन होता रहता है। नींव तो बनी रहती है और उस पर मकान तयार हुआ करता है। यह सूक्ष्म शरीर ही है जो कभी स्थूल रूप में प्रगट होता है और कभी कारण रूप में। मन जागता है, मन सोता है और मन ही सुषुप्ति में जाकर लय हो जाता है। जागना स्थूल व्योहार करना है। सुषुप्ति में जाना कारण व्योहार है और स्वप्न देखना और मानसिक सृष्टि करना इसका अपना स्वभाव है। मन में यह तीन हालतें हमेशा हुआ करती हैं। यही कारण है कि उसमें संकल्प विकल्प उठते रहते हैं। वह कभी नीचे जाता है, कभी ऊँचे चढ़ता है।



स्थूल शरीर उसका ऊपरी वस्त्र है। सुषुप्ति का बीज रूप अस्तित्व उसका कारण शरीर है और उसका मानसिक अस्तित्व उसका अपना सूक्ष्म शरीर है।

इनको भी आवागमन ही समझो। यह तीनों व्योहार जगत के तमाम जीव जंतु करते रहते और जब तक अभ्यास कर के यह सत पद के साक्षी नहीं होते तब तक ज्ञान की प्राप्ति नहीं होती। बिना ज्ञान की प्राप्ति के मुक्ति का मिलना असंभव है।

मन जब शारीरिक कारोबार करता है, शरीर की शकल में रहता है। जब सुषुप्ति में जाता है, बीज रूप में सिमिटा सिमिटाया रहता है। जब अपनी असली हालत अर्थात् मानसिक अवस्था में आता है, तब अपने रूप को धारण कर लेता है। यह उसका आवागमन है।

योग्यता, अधिकार और संस्कार यह सब मन ही के गुण हैं। यही फँसता फँसाता और स्वतंत्र होता है। जब तक यह ऊँची से ऊँची आत्मिक अवस्था में पहुँच कर उसका रूप स्वीकार न करेगा, उसका आवागमन जारी रहेगा। जब यह अभ्यास द्वारा उस सद्गति को पा लेता है, तब उसी रूप में निमग्न होकर जड़ और चेतन की ग्रंथि को दग्ध कर लेता है। उस समय केवल सुरत ही सुरत रह जाती है और आवागमन मिट जाता है।

बचन १४६

चार युग

कल्प कल्पांतर और मन्वान्तरों में चारयुग का चक्रबराबर चलता रहता है। इसी का नाम काल चक्र है। इसमें चार हालतें होती हैं। उनका प्रतिबिम्बत नक्शा हर जीवन में हर



समय रहता है। जीवन के चार आश्रम ब्रह्मचर्य, गृहस्थ, प्रस्थ और सन्यास में भी वही दशा रहती है और उसी क अनुसार चारों वर्णों का प्राकृतिक विभाग ऋषियों ने किया था। ब्राह्मण, क्षत्री, वैश्य और शूद्र, यह जन्म से नहीं थे बल्कि अपने कर्मों के अनुसार थे। इसी तरह और वस्तुओं का प्रबन्ध प्रचीन काल के लोगों ने किया था। वह सब इसी प्राकृतिक नियम के अनुसार था।

सतयुग में चूँकि रचना की धार नवीन रूप में आती है, उसमें आत्मिकता अधिक होती है और इसी कारण सतयुग के जीव ईश्वर कोटि होते थे। बाद को भौतिकता का चक्र आया और जीव उस आत्मिक अवस्था को नष्ट करने लगे। सतयुग में केवल ध्यान शक्ति ही से उनकी इच्छा पूरी होती थी। ध्यान उस युग का धर्म था, जो अंतर्मुखी होना कहलाया जा सकता है। जेता में उस ध्यान शक्ति में कमी आ गई। तब उस कमी के पूरा करने के लिये यज्ञ की विधि निकाली गई और मन के यज्ञ कुण्ड में विचारों की आहुति देकर उसको सिद्ध कर लिया करते थे। द्वापर में आधी आत्मिकता और आधी भौतिकता में खँचातानी होने लगी। यह बराबर की खँचातानी का समय है। आदमी आधा बाहर मुखी हो गया। उस समय मानव रूप में अवतार पैदा होकर दोषों के दूर करने की हिदायत करने लगे। पहले भी यद्यपि अवतार होते रहे हैं मगर पूर्ण मनुष्य के स्वभाव, डीलडौल और मनुषी गुण वाले नहीं थे, क्योंकि उनकी आवश्यकता नहीं थी। अब द्वापर में आकर उनकी आवश्यकता हो गई। इस कारण से वह प्रगट हुये और मनुष्य को मूर्ति पूजा के द्वारा उसी स्थान शक्ति के पूर्ण करने की शिक्षा दी गई। अब कलियुग आगया। आत्मिकता बहुत कम हो गई और भौतिकता बहुत बढ़ गई।



मनुष्य बिल्कुल ही बाहर मुखी होगया। विद्या और बुद्धि की उन्नति हुई। विचारों की मुठभेड़ हर चारों ओर से होने लगी इस समय में मूर्ति पूजा भी नहीं हो सकती। तब संत प्रगट होकर केवल नाम^१ के द्वारा उद्धार का उपदेश करने आये ताकि किसी तरह वह इसका आसरा लेकर अन्तर मुखी बन और ध्यान शक्ति को जो सतयुग का गुण है पूर्ण करके अपने आप को ईश्वर कोटि बनायें और मुक्ति पद के अधिकारी हों। यह नाम केवल शब्द है और शब्द का अंतरीय अभ्यास ही नाम का सच्चा साधन हो सकता है। शब्द या नाम की धरा मस्तिष्क की ओर से सीधे इस शरीर में जारी है। उसको पकड़ कर उलटे चलना होता है और वह नाम उलटा कहलाता है। तुलसी दास की बाणी है:—

उलटा नाम जपत जग जाना। बाल्मीक भये ब्रह्म समाना ॥

इस नाम की महिमा का वर्णन कोई नहीं कर सकता। इसकी बरकत असीमित है।

राम से अधिक नाम प्रभुताई। राम न सकहि नाम गुन गाई ॥

आदमी कलियुग में सतयुग को वापिस नहीं ला सकता। परन्तु इस सुरत शब्द योग अभ्यास की सहायता से अपने

(१) संत तुलसीदास का कथन इसका समर्थन करता है:—

चौ० ध्यान प्रथम जुग मख जुग दूजे ।

द्वापर परितोषत प्रभु पूजे ॥

कलि केवल एक नाम अधारा ।

श्रुति स्मृति संत मत सारा ॥

अर्थात्—सतयुग में ध्यान, त्रेता में यज्ञ, द्वापर में पूजा और कलियुग में केवल नाम आधार है। यह सबका सार है।



आपको सतयुग की अवस्था में लाकर उससे भी ऊँचा सकता है। पहिले उसे ईश्वर कोटि होना पड़ेगा। फिर ब्रह्म कोटि और फिर संत कोटि। इस तरह क्रमशः उसकी आत्मिक उन्नति होकर वह परमपद को पा सकता है।

बच्चों में सतयुग, किशोर अवस्था में देता, जवानी में द्वापर और बुढ़ापे में कलियुग के लक्षण हैं। दिन के चार पहर में भी वही हालतें बरतती हैं और प्राणियों के व्यौरार में भी उनका अक्स रहता है। मूर्ति पूजा जवानी या अर्धेड़पन का साधन है और कला कौशल उद्यम, लिखत पढ़त आदि यहाँ सब मूर्ति पूजा ही है। थोड़ा विचार करने से यह विषय समझ में आ जा जाता है।

वर्णाश्रम के व्यवहार में चार युगों की चार हालतें रक्खी गई हैं जिनमें बच्चों की तरह सादगी, विचार की सूक्ष्मता और ध्यान की परिपक्वता हो वह ब्राह्मण है। जो ध्यान के साथ हाथ से भी काम लेना जानता हो और परिश्रम की आहुति देना जानता हो वह बलवान कर्मयोगी क्षत्री है। जो धन दौलत की मूर्ति की पूजा करता हो और इकट्ठा करके काम लेता हो वह वैश्य है। जो केवल सेवा करता है और द्विजन्माओं के गुणों से बंचित है वह शूद्र है।

यह गुण जिनमें दिखाई दें, चाहे वह किसी जाति या देश के आदमी हैं, वह ब्राह्मण, क्षत्री, वैश्य और शूद्र कहे जा सकते हैं। शिक्षा पाना द्विजन्मा पना है। शूद्रों को चूँकि शिक्षा का लाभ नहीं मिलता इसलिये वह द्विजन्मे नहीं हैं लेकिन अगर उन्हें भी शिक्षा मिल जाय तो वह भी द्विजन्मे हो सकते हैं। केवल किसी जाति में जन्म लेने ही के कारण कोई ब्राह्मण, क्षत्री नहीं हो सकता। हाँ, जातियता के बंधन में जकड़े रहने से चूँकि पीढ़ी दर पीढ़ी विशेष प्रकार के भाव पैदा होना संभव



है, इसलिये उसको महत्व देना इतना बुरा भी नहीं है, लेकिन किसी को केवल जन्म ही से ब्राह्मण या शूद्र मान लेना बड़ी गलती और भूल ही है^१। यही गलती हिन्दुओं की दुर्दशा का किसी हद तक कारण भी रहा है। राधास्वामी मत इस सचाई को दिखाता हुआ दृष्टि को तो ऊँची करा देता है लेकिन वर्तमान सामाजिक दशा को न हानि पहुँचाना चाहता है और न उसके सुधार का ही समर्थक है। वह मत तो केवल आत्मिक साधन है। लोग अगर श्रद्धास करने लगें, तो उनकी हालत में स्वयं अंतर आ जायगा और फिर किसी समय आप ही जाति के लोग विशेष अवस्था में पहुँच जायेंगे जैसा कि कबीर साहब के एक शिष्य जंभ ऋषि और दूसरे बीरभान नामी साधुओं ने शिक्षा का लाभ देकर बहुत सों को विशेष विशेष सम्प्रदायों में स्थिति होने का अवसर दिया। पहिले महापुरुष ने विष्णवी और दूसरे ने साध सम्प्रदाय की नींव डाली आदि आदि।

राधास्वामी मत जातीय या सामाजिक सुधार को पत्ते पत्ते में पानी देने का विषय मानता है। वह चाहे लाभदायक हो मगर असली लाभ उससे नहीं होता। राधास्वामी पंथ में जड़ में पानी देने का सिद्धांत है। लोगों को अध्यात्मिक प्रीति बना दो और आप ही हर पहलू से उनका सुधार हो जायगा। कबीर साहब की वाणी है:—

(१) नोट :—जन्मना जायते शूद्रा, संस्काराद् द्विज उच्यते।

वेद पाठी भवेत् विप्रा, ब्रह्म जानाति ब्राह्मणः ॥

अर्थ—जन्म से सब शूद्र हैं। गुण, कर्म और संस्कार से द्विज होते हैं। वेद पाठ से मनुष्य विप्र और ब्रह्म के जान लेने से ब्राह्मण कहलाता है।



बाणी है :—

सब आये उस एक में, डाल पात फल फूल ।
 अब कहो पीछे क्या रहा, गह पकड़ा जब मूल ॥
 एक नाम को जानकर, दूजा दिया बहाय ।
 जप तप तीरथ व्रत नहीं, सत गुरु चरण समाय ॥
 पात पात के सींचते, श्रम अकारथ जाय ।
 माली सींचे मूल को, फूल फल अघाय ॥

बचन १५०

व्यक्तित्व का कायम रखना

अधिकतर लोगों का यह सवाल रहता है कि मुक्ति में निजी व्यक्तित्व रहता है या नहीं ? इस सवाल का जवाब कई कारणों से स्पष्ट शब्दों में देना आवश्यक है ताकि जहाँ तक हो सके मन का भ्रम मिट जाये ।

मुक्ति के सम्बन्ध में लोगों के विभिन्न विचार हैं । सालोक, सामीप्य, सारूप, सायुज्य की अवस्थाओं को हम प्रारम्भिक बचनों में वर्णन कर आये हैं, लेकिन सम्भव है कि वह पर्याप्त न हो । इसलिये फिर दूसरे ढंग से वर्णन किया जाता है । कुछ आदमी कहते हैं कि मुक्ति में मनुष्य पत्थर की तरह पड़ा रहता है और बेसुध और गति हीन हो जाता है । कुछ के ख्याल में मुक्ति समुद्र में पड़ी हुई बूंद की तरह है । किसी किसी का यह विचार है कि स्थूल शरीर नहीं रहता और कोई ऐसा भी कहता है कि व्यक्तित्व बिल्कुल ही जाता रहता है और वह इस मुक्ति को अच्छा नहीं समझते ।

इनमें से न सब के सब सही हैं और न सबके सब गलत हैं । दोनों ही ठीक और गलत हैं । पत्थर की तरह बेसुध हो जाना जड़ता का लक्षण है । मुक्ति में यह जड़ता नहीं होती ।



किन्तु मुक्ति चेतनता की दशा है। हाँ, यह अवश्य है कि इन्द्रियों द्वारा जो चेतना होती है वह जाती रहती है। समुद्र में बूंद के मिलने से यह अभिप्राय तो नहीं है कि बूंद नष्ट हो गई। उसका अस्तित्व तो मौजूद है, चाहे वह दिखाई दे या न दे। बूंद समुद्र में मिलकर उससे एक हो रही। अब वह अपना अस्तित्व समुद्र से पृथक नहीं समझती और पृथकता और भिन्नता का ज्ञान जो अहंकार के कारण जीव में था जाता रहा। स्थूल शरीर तो वास्तव में नहीं रहता, लेकिन उसका यह अभिप्राय नहीं है कि अस्तित्व ही जाता रहा। माहा में तो अपना अस्तित्व नहीं है। उसका अस्तित्व किसी और ही शक्ति के आधीन है जब यह दशा है तो उसके खोल के उतर जाने से किसी की हानि नहीं होती है। चौथा यह विचार भी कि व्यक्तित्व नहीं रहता, इसी तरह का है। मुक्ति वास्तव में केवल बन्धन की दशा के नाश होने का नाम है चाहे व्यक्तित्व रहे या न रहे। इसका भ्रम भी नहीं होता। संस्कृत का शब्द निर्वाण इस दशा को प्रकट करने के लिये पर्याप्त है। मुक्ति में केवल भौतिक पदार्थ और मानसिक भाव दग्ध हो जाते हैं। इनका रंग रूप और रेख नहीं होता सुरत सूक्ष्म होकर केवल सत् के आनन्द में लय हो रहती है। चूँकि अहंकार बिल्कुल नहीं होता, इस कारण से शारीरिक दोष नष्ट हो जाते हैं। यह असली मुक्ति और निर्वाण है।

प्रत्येक वस्तु और प्रत्येक विचार के भिन्न पहलू हुआ करते हैं। किसी एक ही पहलू को दृष्टिगत रखने से उसका ज्यों का त्यों समझ में आना कठिन होता है। दृष्टि को जब तक व्यापक न बना लिया जाये, वह अंशों में फंसी रहती है और भ्रम स्रष्टकारा नहीं मिलता। यह व्यापकता अनुभव से आती है



और अनुभव शब्द योग के अभ्यास से बढ़ जाता है। मुक्ति सृष्ट्यु नहीं है और न नाश होना है। मुक्ति न बेसुध है और न पत्थर जैसी आलस्य की जड़ता है। यह विचार बिलकुल गलत है। जगत में सुख या आनन्द बहुत प्रकार के हैं इन्द्रियों का सुख भी आनन्द है मगर यह सीमित और क्षणिक है। जो लोग पूर्णतया इन्द्रियों के दास बने रहते हैं वह इन्द्रिय सुख के सिवा और किसी में सुख नहीं जानते। यदि वे विचार करें तो मन के आनन्द का उनको उना लग जाये, जो इन्द्रियों के सुख से बढ़कर है। और इसी तरह बुद्धि के भी आनन्द हैं, जो इस मन के आनन्द से बढ़कर हैं मगर यह भी क्षणिक और सीमित हैं। आत्मा का आनन्द इन सबकी अपेक्षा देर तक रहने वाला है और स्वतंत्र है क्योंकि दूसरी किसी वस्तु के आधीन नहीं है जैसा कि सुषुप्ति और गहरी नींद में पता लगता है। वह आत्मा का आंशिक आनन्द है क्योंकि इसने देह, मन और बुद्धि का सीमित प्रभाव रहता है परन्तु वह अधिक नहीं ठहरता। हाँ, सुषुप्ति अवस्था पर विचार करने से इतना समझ में आ सकता है कि हमको बिना दूसरी वस्तु के मिलाप के आनन्द मिल सकता है और यह आनन्द हमको केवल अपने निज स्वरूप में मिलता है। सुषुप्ति में कोई भर नहीं जाता और न नाश होता है। अस्तित्व तो सबका रहता है। इसी तरह मुक्ति में भी अस्तित्व रहता है। उसका नाश नहीं होता।

इन तीनों अवस्थाओं का ज्ञान तो सबको है मगर ज्ञान के यही तीन ही मंडल नहीं हैं। अभी और भी मंडल हैं जिनका पता केवल अभ्यास करने से होता है जब तक मनुष्य स्वयं सब मंडलों पर विजय पाकर अनुभव को नहीं बढ़ा लेता, मुक्ति का रूप कठिनता से किसी की समझ में आता



है जो भौतिक और आत्मिक दोनों की दशाओं को अन्तर शामिल रखता है। उसके पार किये हुये बिना ऊपर क मंडल का ज्ञान नहीं होता।

एक दयाल देश है जिसमें शुद्ध आत्मा (सुरत) का कारोबार है। दूसरा काल देश है जिसमें शुद्ध आत्मा और सूक्ष्म माया का कारोबार है। यह ब्रह्मांड है। तीसरा माया देश या पिंड देश है, जहाँ आत्मा तो शुद्ध ही है किन्तु स्थूल माया के अविगिनत पर्दे उस शुद्ध आत्मा पर पड़े हुये हैं और वह उनसे दबी हुई दशा में है। आत्मिक मंडल को धार स्वाभाविक रूप से दयाल देश से आकर कालदेश से उतरती हुई उसे प्रकाशित करती रहती है ताकि माया देश के प्राणी आत्मिक बनकर दयाल देश में जायें और उसके सुख का अनुभव करते हुये मुक्ति पद प्राप्त करें।

यह बात हमारे सिर तथा पैर की दशा पर विचार करने पर समझ में आ सकती है, क्योंकि हमारे शरीर में ब्रह्मांड की सारी अक्सी सूरतें मौजूद हैं। आदमी कुछ न करे, वह केवल अपने शरीर की पुस्तक का ध्यानपूर्वक अध्ययन करे तो सुगमता से यह रहस्य समझ में आ जाये। हमारे शरीर में धारों के उतार में वही कारोबार होता रहता है जो दयाल देश की धार माया देश में आकर करती रहती है।

दयाल देश की जो शक्तिशाली धार नीचे के मंडल में आकर जीवों को चेत दान करती है उसका नाम संत है इसी कारण से उसकी इतनी महिमा है। धार तो इस माया देश में काल देश या ब्रह्म देश से भी आ जाती है और उसे ब्रह्म का अवतार कहते हैं जैसे राम कृष्ण आदि, लेकिन इनकी पूजा से मुक्ति का दर्जा नहीं मिलता, क्योंकि वह केवल जगत में धर्म की हानि और अधर्म की वृद्धि के समय आकर जगत की व्य-



वस्था की मशीन को ठीक करके चले जाते हैं। उनका काम केवल इतना है। इससे अधिक उनको गौरव देना अज्ञानता है। इन सबमें कृष्ण का अवतार ब्रह्मा का पूर्ण अवतार कहलाता है, क्योंकि वह ब्रह्मांड के पूरे सोलह कलाओं का अवतार है। सोलह कलाओं में दस ज्ञान और कर्म इन्द्रियाँ, चार अंतःकरण (मन, बुद्धि, चित, अहंकार) और दो प्रधान (प्रकृति और आत्मा) हैं। कृष्ण की यह बहुत बड़ी महिमा है कि इन सोलहों के अंग में वह पूर्ण थे। इनकी दृष्टि से उनमें किसी प्रकार की कमी नहीं थी और यही कारण है कि उन्होंने जगत की व्यवस्था के सुधार में असली योग्यता का खेल दिखाया और शिक्षा भी ऐसी दी जो हर दृष्टि से पूर्ण है जैसा कि भगवत् गीता के पढ़ने और विचार करने से समझ आती है। लेकिन संतों का दर्जा इनसे ऊँचा है, क्योंकि वह काल के अवतार थे और समय की आवश्यकता के अनुसार अपना काम कर गये। संत केवल निवृत्ति मार्ग की शिक्षा देते हैं। प्रवृत्ति मार्ग की ओर उनका ध्यान नहीं होता। यह संत के अवतार हैं।

प्रवृत्ति मार्ग वह कहलाता है जिसमें दोन व दुनियाँ दोनों का ख्याल रखना पड़ता है और लोक के साथ कुछ कुछ परलोक का ध्यान भी रखना पड़ता है, लेकिन निवृत्ति मार्ग में लोक के विचार को बिल्कुल ही छोड़ देना पड़ता है। प्रवृत्ति मार्ग दुचिताई है, क्योंकि वह द्वन्द्व यानी दोपनै की दशा को पूर्णरूपेण नहीं छोड़ सकता। निवृत्ति मार्ग दुचिताई का विरोधी है। इसका उद्देश्य केवल यह होता है कि चित को एकाग्र करके केवल आत्मिक उन्नति का विचार रक्खा जाये।

जिस तरह ब्रह्मा के अवतारों में कोई बड़ा और कोई छोटा होता है जैसे कृष्ण, राम, परसराम, वामन आदि, उसी तरह दयाल देश के अवतारों में वही समानता होती है। बड़े संत



अवतार तो इस तरह होते हैं जैसे परम संत कवीर साहब और सत् पुरुष राधास्वामी साहब और छोटे अवतार इस तरह के हुआ करते हैं जैसे पल्लू साहब, जग जीवन साहब आदि। जिस तरह ब्रह्म के तमाम अवतारों का सिद्धांत तो एक ही होता है, उसी तरह तमाम संतों का सिद्धांत भी एक ही हुआ करता है। उनकी शिक्षा में नाम के लिये भी अन्तर नहीं होता है। अगर परिस्थितियों और प्रभावों के कारण कुछ विभिन्नतायें दिखाई दें तो उन पर दृष्टि नहीं डालनी चाहिये अभिप्राय यह है कि यह धार इस प्रकार प्रगट होकर जगत का उद्धार किया करती है और यह इस रचना का प्रयोजन है।

कुछ सवाल करेंगे कि यह अवतार इसी भारतवर्ष में होते हैं या दुनियाँ के और किसी हिस्से में? इसका उत्तर यह है कि ब्रह्म के अवतार, बुद्धों के अवतार और संतों के अवतार आदि केवल भारतवर्ष में ही हुआ करते हैं और जगह नहीं होते। यह बात किसी पक्षपात या संकीर्णता की दृष्टि से नहीं कही जाती। हर वस्तु के प्राकट्य के लिये अनुकूल और योग्य स्थान की आवश्यकता रहती है। भारतवर्ष पृथ्वी का सार (मुख्य) स्थान है। यह पवित्र भूमि है। यह धर्म की जगह है दूसरी जगहों में धर्म का वृक्ष इतनी अच्छी तरह से नहीं लग सकता। हाँ, और जगहों में नवी, रसूल और फकीर दरवेश समय समय प्रगट होकर वहाँ के निवासियों के अनुसार थोड़े रूप में आत्मिक शिक्षा का क्रम जारी कर जाते हैं। यहाँ ही संत और अवतारों का प्राकट्य हुआ करता है और भारतवर्ष के आदमी जिस तरह आत्म सम्बन्धी बातों को समझते हैं, दूसरों से उसका इस सीमा तक समझना सम्भव नहीं है। कारण स्पष्ट है कि भारत आत्मिक साधना के पूरा करने के लिये सबसे उपयुक्त है। आत्मिक विचारों के समस्त पीढ़े



जिस तरह यहां बढ़ते हैं और जगह नहीं। यह हर एक आदमी स्वयं जांच करके पता लगा सकता है। दूसरे लोग का आदर्श सांसारिक उन्नति है। भारत के निवासियों का आदर्श आत्मिक पूर्णता है।

घार तो शरीर में सिर की ओर से बराबर आती रहती है। लेकिन दृष्टि की घार केवल आंखों के, श्रवण की घार केवल कानों में और केवल जिम्न में आती है। इसी तरह यह पृथ्वी भी एक प्रकार का शरीर (वस्तु) ही है। इसमें आत्मा की घार जोर जोर के साथ आया करती हैं। इससे अन्निक उपयुक्त और कोई जगह नहीं है भारतवर्ष पृथ्वी का पवित्र स्थान है और इसके ऊपर के लोकों में भी जो स्थान आत्मिक प्रश्रुति के लिये अनुकूल होंगे, वह भारतवर्ष ही के समान हैं। हैं। भारतवर्ष ही में आदि मनु यानि पहिला मनुष्य पैदा हुआ और यहाँ से उसकी संतति के लोग जा जाकर दूसरे देशों में बस गये। दूसरी भाषा में मनुष्य को नूर कहते हैं। यह ऐतिहासिक जांच का विषय है जिसे इस योग की पुस्तक में पूरे तौर से वर्णन नहीं किया जा सकता। जिलासू को अस्त्रिकार है कि वह सारी दुनिया की नई और पुरानी जातियों के वृत्तान्त, मत और संस्कृति का पता उनके ग्रन्थों से लगाये विश्वास है कि यदि वह पक्षपात न करेंगे तो उनकी संतुष्टि हो जायगी।

प्रबल आत्मिक घार इस तरह इस भारतवर्ष में प्रगट होकर जीवों के उद्धार का सामान पैदा करती है।

भारत की वर्तमान गिरी दशा पर कभी न जाओ दुनिया की हालत बदलती रहती है दिन के बाद रात आती है। इसी भारत से सारी दुनिया को लाभ पहुंचता है। लाभ



पाने वाले प्रायः दुखदाई होते हैं। इनको समझो। पृ
 आत्मिक प्राप्ति में मन लगाओ और प्रकृति ने जो काम भारत
 वासियों के सुपुर्न किया है, वह जब तक पूरा न होगा, इनके
 जीवन में पूरे तौर पर कभी हानि न होगी।

वचन १५२

रचना में विभिन्न रूप

रचना में विभिन्न रूप हैं। विभिन्नता प्रकृति की विशेषता
 है। यह विशेषता इस प्राकृतिक मंडल में कोई उससे छीन
 नहीं सकता जब तक संसार है, तब तक यह बनी रहेगी,
 क्योंकि समता केवल आत्मा में है। जहाँ मन और माया
 होंगे और जहाँ मन और माया का कारोबार होगा, वहाँ से
 विभिन्न अवस्थायें, विभिन्न रूपता आदि दूर कैसे होगी।
 हाँ यदि तुम अपने अन्तर इनके आन्तरिक अंगों को पार
 करके आत्मा के स्थान पर पहुँचो तो अवश्य आत्मा की समता
 का दृश्य देख सकोगे।

परन्तु प्रश्न यह है कि यह विभिन्न दशा क्यों है? उत्तर
 यह है कि विभिन्न दशा आत्मीयता की न्यूनता और
 अधिकता के कारण से है। इस कारण विभिन्न रूपों की
 सूरतों का होना आवश्यक है।

दयालु देश में आत्मीयता है। माया देश में उसकी
 न्यूनता। बीच में जो मंडल आये हैं, उनमें आत्मीयता का
 न्यून और अधिक होना आवश्यक। इसमें आश्चर्य की कौन
 सी बात है।

जिनमें आत्मीयता है, उनमें सत् का गुण प्रधान रहता है।
 जिनमें आत्मीयता की कमी है, उनमें तमोगुण प्रधान रहता है और
 जिनमें सत् और तम दोनों मिले होते हैं उनमें रजोगुण प्रधान



रहता । है इन गुणों की कमीवैशी सृष्टि के जीवों के रूप, आकृति, हृदय और मस्तिष्क पर प्रभाव डालती रहती हैं इसी कारण से सब जीवों के भिन्न भिन्न स्वभाव, भिन्न-२ विचार और भिन्न भिन्न रूप होते हैं । यह नैसर्गिक बात है ।

लेकिन अब भी क्यों के प्रश्न का अंत नहीं होता । इसकी बावत सार बचन राधास्वामी छंद बंद में जो बाणी आती है, उसे यहाँ ज्यों का त्यों दिये देते है :—

आप ही आप न दूसर कोई । उठी मौज परगट सत सोई ॥
 तीन देश मौज ने रचे । अगम अलख सत नाम होय हँसे ॥
 धुन घघकार उठी इक भारी । सात सुरत रचना उन धारी ॥
 सौचा बन जामन पुनि दीन्हा सुरत परस्पर रचना कीन्हा ॥
 सोहं सुरत आदि यों बोली । सोहं सोहं समपट खोलो ॥
 सहज धीर जामन तहां दीन्हा । ओं सोहं गर्भ धुन चीन्हा ॥
 मूल सुरत जहाँ पर प्रगटाई । मूल द्वार पर बँठी आई ॥
 शांति सुरत जहाँ कीन विलासा । हंस रचे कर दीप निवासा ॥
 दीपन शोभा क्या कहूँ भारी । हंस कुतूहल करे अपारी ॥
 पुरुष दरस और लीला न्यारी । देख देख अनुभव गति धारी ॥
 जुग केते और मुदत केती । गिनी न जावँ उनका गिनती ॥
 रचना सत्य सत्य वह देशा । नहि व्यापे जहां काल कलेशा ॥
 हंस सभा समरथ तहां बैठे । लीला देखें रहें इकट्ठे ॥
 कँवल द्वार दल धारा निकसी । श्याम रूप अचरजहोय दरसी ॥
 पुरुष देख अचरज ली लीना । सेत माँहि जस श्याम नगीना ॥

पुरुष कलाको दिया निकासी निकस कला कीन्हा अति त्रासी ॥
 पुरुष दया कर जुगत बनाई । कला दूसरी और उपाई ॥
 पीत बरन बहु कला सिगारी । दीन्ही आज्ञा पुरुष निहारी ॥
 एक काल कुछ अंस दयाली । दोनों मिल कीन्हा कुछ ख्याली ॥



आये मान सरोवर तीरा । अक्षर की देखी वहाँ लीला
लीला देख कला चित त्रासा । तब अक्षर ने दिया दिलासु ॥

दोहा ।

जोत निरंजन दोउ कला, मिलकर उत्पति कीन्ह ।

पाँच तत्व और चार खान, रच लीन्हें गुण तीन ॥

गुण तीनों मिल जगत का, बहुत किया विस्तार ।

ऋषी मुनीश्वर देव अदेव, रच बाढ़ो अहंकार ॥

विभिन्नता का असली कारण यह है जो ऊपर की बाणी
में वर्णन किया है ।

बचन १५३

बाणी में स्थानों की व्याख्या

इस रचना में जो स्थान पैदा हुये उनका वर्णन सार बचन
राधास्वामी छन्द बंद में इस प्रकार आया है :-

प्रथमे कँवल गनेश विलासा । कँवल दूसरे ब्रह्मा बासा ॥

कँवल तीसरे विष्णु प्रकाशा । चतुर्थ कँवल शिव शक्ति निवासा ॥

आत्म कँवल पाँचवाँ होई । छटा कँवल परमात्म सोई ॥

कँवल सातवें काल बसेरा । जोत निरंजन का वहाँ डेरा ॥

कँवल आठवाँ त्रिकुटी माँहीं । सूरज ब्रह्म बसे तेहि ठाँहि ॥

नवाँ कँवल है दस द्वारे । पारब्रह्म जहाँ बसे निरारे ।

महा सुन्न में कँवल अचिन्ता । कँवल दसम का वहाँ बरतता ॥

कँवल इकादश भँवर गुफा पर । द्वादश कँवल सत्त पद अंतर ॥

षट् चक्रर यह पिंड संवारा । तीन चक्र ब्रह्मांड अधारा ॥

तीन कँवल जो ऊपर रहे । सत बिना कोई बरन न कहे ॥

षष्ट कँवल तक जोगी आसन । नवें कँवल जोगेश्वर बासन ॥

पिंड ब्रह्मांड का इतना लेखा । योगी ज्ञानी यहाँ तक देखा ॥



आगे का कोई भेद न जाने । तीन कँवल सो, संत बखाने ॥
 कोई छः तक कोई नौ तक भाखे । सर्व मते इन भीतर था के ॥
 बड़ा संत मत सबसे आगे । संत कृपा से कोई कोई जागे ॥
 जो पहुँचे द्वादश अस्थाना । सोई कहिये संत सुजाना ॥

ये सब स्थान विभिन्न सम्प्रदायों के प्रारम्भ का पता देते हैं । गणेश के उपासक का दर्जा गुदा चक्र है, जो पृथ्वी तत्व का स्थान और रचना की बुनियाद है । इस देवता के उपासक गणापतिस्य कहलाते हैं । ब्रह्मा के उपासक कर्म काँडी का दर्जा इन्द्री चक्र से है, जो जल तत्व की जगह और रचना की सृष्टि का स्थान है । विष्णु के उपासक का दर्जा नाभी चक्र है जो अग्नि तत्व का स्थान और जगत के पालन पोषण का सामान है यह वैष्णव कहलाते हैं शिव के उपासक का दर्जा हृदय चक्र है, जो वायु तत्व का स्थान और जगत के संहार का सामान है यह शैव कहलाते हैं । देवी के उपासक का दर्जा आत्म चक्र या कंठ चक्र है, जो आकाश तत्व की जगह है और स्थूल तत्वों के लय का स्थान । यह शक्ति नाम पाते हैं । सूर्य देवता के उपासक का दर्जा तीसरा तिल है जो परमात्म ज्योति की जगह है । इसी से सबकी उत्पत्ति है यह सौर्य कहलाते हैं । छः विभिन्न देवताओं के उपासकों के दर्जे यही हैं । जो जिसका इष्ट बाँधता है, शरीर के छोड़ने पर उसी के लोक में जाकर समा जाता है । इनमें से अब ब्रह्मा की पूजा नहीं होती केवल पंचदेव की उपासना की जाती है ।

योगी केवल सहस्रार तक यानी सहस्र दल कँवल का इष्ट बाँधक उसमें लय हो रहते हैं इनके अंगों के स्थानों तक योगेश्वर जानी जाते हैं मगर वह भंवर गुफा के नीचे नीचे रह जावे हैं । आगे संतों के स्थान आते है जिनका हाल



[गतांक का बोध]

इनको मालुम तक नहीं है। इन स्थानों की व्याख्या पर विचार करने से दुनिया के विभिन्न सम्प्रदायों के आदर्श का पता चलता है और संत मत की महानता का विश्वास आता है।

बचन १५४

समाधि

अभ्यास में जो लय अवस्था आती है उसे समाधि कहते हैं। समाधि या तो निर्विकल्प होती है या सविकल्प। निर्विकल्प वह है जो वासना रहित हो और मन के संकल्प विकल्प इस तरह शान्त कर दिये जायें कि केवल अभ्यास की अवस्था में वह वासना के संस्कारों से स्वतंत्र रहें बल्कि उत्थान पर यानी समाधि से उठते समय भी वह न पैदा हों। यह अवस्था अच्छी है। सविकल्प समाधि में संकल्प विकल्प को जड़ नहीं कटती। लय अवस्था में भी उनका संस्कार मौजूद रहता है और उत्थान पर भी रहता है और इससे उस आदर्श की पूर्ति नहीं होती जो संत मत का इष्ट पद है। प्रथम तो संकल्प विकल्प उठाने वाले का चित ही समाहित (समाधि वाला) नहीं होता और अगर चित्त के आंशिक निरोध से समाधि की अवस्था भी कुछ प्राप्त हुई तब भी वह चाहे कितना ही परिश्रम क्यों न करे, ऊँचे स्थानों में वासा नहीं हो सकता। उसकी वासना अंतरीय शब्द के सुनते ही जाग उठेगी और वह नीचे की ओर गिरा दिया जायेगा। ऊँचे तो केवल वह सुरत चढ़ सकेगी जिसमें वासना नहीं है। केवल सूक्ष्म वस्तु को सूक्ष्म स्थान में स्थान मिलता है। स्थूल वस्तु का वास होना कठिन है।

कुछ लोगों का चित्त स्वाभाविक रूप से समाहित होता है



समाधि के पाँच स्थान मुख्य हैं और ये पाँच नाम मुमिरन करने से आते हैं। एक एक करके उनको प्राप्त करते हुये राधास्वामी धाम की उमंग को बढ़ाते चलना चाहिये जब तक यह पद प्राप्ति न हो जाये तब तक अभ्यास को जारी रखना चाहिये।

प्रायः अभ्यासी सत् पद तक पहुँच कर फिर अभ्यास को छोड़ देते हैं। उससे कुछ हानि तो नहीं होती, क्योंकि यहाँ तक पहुँचने पर अपना निज रूप और जगत का माया रूप समझ में आ जाता है और ज्ञान हो जाने से बंधन का भय नहीं रहता। लेकिन जिसे सत् धाम या सत् पद कहा जाता है वह दयाल देस का नाका है। अभी इसके आगे भी स्थान हैं और उनकी प्राप्ति एक तरह पर आवश्यक है। अभ्यास करते करते योंहि अभ्यासी का हाल यह हो जाता है कि जहाँ जहाँ उसका मन जाता है, वहाँ वहाँ समाधि का आनन्द मिलता है वह फिर छूट नहीं सकती तो भी यह वाक्य आदेश रूप में चेता देने के लिये कहे जाते हैं कि राधास्वामी तक जीते जी रसोई कर लेनी चाहिये और फिर वापिस आकर अगर कोई व्यक्ति संसार का भी व्योहार संसारियों की तरह करने लगे, तब भी उसे कोई हानि न पहुँचेगी। वह बंधन से सदैव निर्बंध रहेगा और शरीर छोड़ने पर परम धाम को सिधार जायेगा।

हर केन्द्र पर एक विशेष प्रकार के मुमिरन बताने का प्रयोजन यह है कि उत्थान के समय आदर्श ला इंट का ध्यान मन से दूर न होने पावे और साधन अभ्यास में पूर्ण सफलता की उमंग बनी रहे।

॥ सम्पूर्ण राधास्वामी योग समाप्त ॥



हाड़

हाड़ हड्डियाँ कुड़कम आखिर, नाम जिन्होंने जपिया ना ।
 खोट बन्दे क्यों निकले तेरा, प्रेम भट्ठी विच तपिया ना ॥
 बाहर पाखण्ड करे बहु तेरे, राम रिदे विच धसिया ना ।
 विषयां दे विच रहियो फंसिया, गुरु नाम विच रचिया ना ॥
 उल्टी चाल देख के तेरी, आवे मैं नू हासा है ।
 चार दिनां दी खेड़ बनी एह, आखिर जंगल बासा है ॥

सावन

सावन साध मिले कोई पूरा, अयख अगम लखा देवे ।
 यार बगल विच बंठा मेरे, उसदा दरस करा देवे ॥
 तन मन धन कुरवान करा जे, अमृत घूंट पिला देवे ।
 चरण धूल माथे पर लाऊँ, प्रीति की रीत सीखा देवे ॥
 काला माया दा राह ढरावना, यही दयाल का पासा है ।
 चार दिनां दी खेड़ बनी एह, आखिर जंगल बासा है ॥

भादों

भादों भाबें जोड़ करोड़ां, हाथ पसारे जाना है ।
 कीड़ी इक न संग चलेगी ऐसे रहे खजाना है ।
 अमलां उत्त हीन नवेड़े, अपना नहीं बेगाना है ।
 धर्मराय दी पुछ नहीं जे, गुरु दिया परवाना है ॥
 लखां वाली भिक्षा मंगदे हथ गदाई कासा है ।
 चार दिनां दी खेड़ बनी एह, आखिर जंगल बासा है ॥



अस्सू

अस्सू आस किसे दी काहदी, आस गुरु चरणन दी ए ।
 श्रवण मनन निध्यासन होवे, विधी यही शरणन दी ए ॥
 माया काल देश दे अन्दर, गति बड़ी कर्मन दी ए ।
 मुन्न शिखर पर करे जो डेरा, पीड़ी ये संतन दी ए ॥
 ना जमदूत कहे कुछ उसन्, नाहीं काल ग्रासा है ।
 चार दिनां दी खेड़ बनी एह, आखिर जंगल वासा है ॥

कत्तक

कत्तक कब तक सोवेंगा उठ, जाग मनां उठ जाग मनां ।
 काम क्रोध दी आग भड़कदी, भाग मनां उठ भाग मनां ॥
 विषय भोग विष चड़सीतैनु, लड़सन काले नाग मनां ।
 गुरुमुख होके राम न जपियो, सड़ गये तेरे भाग मनां ॥
 नाल गुरु दे नेहो ना लाया, हरे काल जम त्रासा है ।
 चार दिनां दी खेड़ बनी एह, आखिर जंगल वासा है ॥

मन्घर

मन्घर मस्तक जिन्हां दे लिखिया, अनहद शब्द बजा गये ।
 मुन्न समाधि लगी रही, फिर जोति जोत समा गये ॥
 मालिक याद जिन्हां नहीं कीता, अन्त समय पछता गये ।
 हीरा जन्म अमोलक मिलिया, बिनां गुरु दया गंवा गये ।
 देख जमा नू छड़ियां मारे, कोई न दे दिलासा है ।



पोह

पोह प्रिया दे बाझों मैंनू, अन्धा घुन्ध गुब्बार दिसे ।
 चरण गुरु दे गंगा जमुना, सरस्वती हरिद्वार दिसे ॥
 भक्ति बिना कोई सुखी न डिठा, दुखिया कई हजार दिसे ।
 माया खेल रचाया सारा, कुल कुटुम्ब परिवार दिसे ॥
 सो सुखिया जो नाम चित्तारे, आशा माहि निरासा है ।
 चार दिनां दी खेड़ बनी एह, आखिर जंगल वासा है ॥

माघ

माघ मुझे कोई आन बताओ, राह प्रिया दे मिलन दा ।
 तुरन्त इन्द्र दा योग सिखावे, तीसरे तिल बिच पिलने दा ॥
 सहस्र कमल दल त्रिकुटी वासा, सुन्न महामुन्न ठिलने दा ।
 भंवर गुफा सत् लोक पहुंचाओ, रस्ता दिल दे खिलने दा ॥
 अलख अगम राधास्वामी धाम में, जहाँ सत्गुरु का वासा है ।
 चार दिनां दी खेड़ बनी एह, आखिर जंगल वासा है ॥

फागन

फागन फाई पाई काल ने, कौन छुड़ावन हारा है ।
 होर किसे दी आस नहीं है, केवल गुरु सहारा है ॥
 भवसागर तों पार उतारे, ऐसा गुरु हमारा है ।
 शब्द बाण सत्गुरु ने मारा, माया काल पिछाड़ा है ॥
 राधास्वामी गुरु दया से, पूरण बारह मासा है ॥

“मनुष्य बनो” (हिन्दी मासिक पत्र) समाचार पत्र
(केन्द्रीय) अधिनियम १९५६ नियम ८ फार्म ४ के
अनुसार अपेक्षित आवश्यक सूचना



- १—प्रकाशन का स्थान : अलीगढ़
२—प्रकाशन अवधि : मासिक
३—मुद्रका नाम : श्रीमती सुधा मीतल
राष्ट्रीयता : भारतीय
पता : शिव भवन, लेखराज नगर,
अलीगढ़।
—प्रकाशक का नाम : श्रीमती सुधा मीतल
राष्ट्रीयता : भारतीय
पता : शिव भवन, लेखराज नगर,
अलीगढ़।
—सम्पादक का नाम : श्रीमती सुधा मीतल
राष्ट्रीयता : भारतीय
पता : शिव भवन, लेखराज नगर,
अलीगढ़।
—स्वत्वाधिकारी : श्रीमती सुधा मीतल
संरक्षक : परमदयाल फकीरचन्द्र जी महाराज

—मैं सुधा मीतल घोषित करती हूँ कि उपयुक्त विवरण मेरी जान-
कारी और विवरण के अनुसार सही है।

क १५ नव०, १९८०

सुधा मितल

